

بِسْمِ اللّٰهِ الرَّحْمٰنِ الرَّحِیْمِ

# صفاتِ باری تعالیٰ

افادات

متکلم اسلام مولانا محمد الیاس گھمن حفظہ اللہ

امیر: عالمی اتحاد اہل السنۃ والجماعۃ

سرپرست: مرکز اہل السنۃ والجماعۃ 87 جنوبی لاہور روڈ سرگودھا

چیف ایگزیکٹو: احناف میڈیا سروسز

رابطہ: مکتبہ اہل السنۃ والجماعۃ، 87 جنوبی لاہور روڈ سرگودھا

فون نمبرز: 048-3881487, 0321-6353540, 0335-7500510

ای میل: markazhanfi@gmail.com

بِسْمِ اللّٰهِ الرَّحْمٰنِ الرَّحِیْمِ

## صفاتِ باری تعالیٰ

افادات: متکلم اسلام مولانا محمد الیاس گھمن حفظہ اللہ

أَعُوذُ بِاللّٰهِ مِنَ الشَّيْطٰنِ الرَّجِیْمِ بِسْمِ اللّٰهِ الرَّحْمٰنِ الرَّحِیْمِ

﴿وَالْعَصْرِ ۝ اِنَّ الْاِنْسَانَ لَفِیْ خُسْرِ ۝ اِلَّا الَّذِیْنَ اٰمَنُوْا وَعَمِلُوا الصّٰلِحٰتِ وَتَوٰصَوْا بِالْحَقِّ وَتَوٰصَوْا بِالصَّبْرِ ۝﴾

زمانے کی قسم بے شک وہی انسان کامیاب ہے جس کا عقیدہ درست ہو، عمل سنت کے مطابق ہو، صحیح عقیدہ اور سنت عمل کی تبلیغ و اشاعت بھی کرتا ہو اور اگر اس تبلیغ و اشاعت پر مصائب و پریشانیاں آئیں تو ان پر صبر بھی کرتا ہو۔

صفات کی دو قسمیں ہیں:

[۱]: محکّمات [۲]: متشابهات

صفات محکّمات: وہ ہیں جن کا معنی ظاہر اور واضح ہے مثلاً سمع، بصر، علم، قدرت وغیرہ۔

صفات متشابهات: یہ وہ صفات ہیں جن کے معانی غیر واضح اور مبہم ہیں، عقل انسانی کی وہاں تک رسائی نہیں۔ قرآن کریم میں اللہ تعالیٰ کی ذات کے لئے ید، وجہ، عین وغیرہ کلمات اللہ تعالیٰ کی صفات متشابهات ہیں۔

صفات محکّمات کی اقسام:

صفات محکّمات کی دو قسمیں ہیں: 1: صفات ذاتیہ 2: صفات فعلیہ

صفات ذاتیہ: جن کی ضد کے ساتھ اللہ تعالیٰ موصوف نہ ہو سکے انہیں ام الصفات بھی کہتے ہیں اور یہ سات ہیں: حیات اس کی ضد موت، علم اس کی ضد جہل، قدرت اس کی ضد عجز، سمع اس کی ضد صم، بصر اس کی ضد عمی، کلام اس کی ضد بکم۔

حیات: اللہ تعالیٰ کا ارشاد ہے: هُوَ الْحَيُّ الْقَيُّوْمُ (سورۃ بقرہ: 255)

فائدہ: اللہ تعالیٰ کی حیات ازلاً، ابداً و حیات کل شیء بہ مؤبداً ہے۔

یعنی اللہ کی حیات ہمیشہ سے ہے ہمیشہ رہے گی اور دنیا کی ہر چیز کی حیات اللہ تعالیٰ کی وجہ سے ہے۔

سوال: منکرین حیات فی القبر کہتے ہیں کہ نبی کریم صلی اللہ علیہ وسلم کو قبر میں زندہ ماننا شرک ہے کیونکہ اس سے اللہ کی صفت ”حیی“ میں شراکت لازم آتی ہے کہ نبی بھی زندہ اور اللہ بھی زندہ۔

جواب: شراکت لازم نہیں آتی، اس لیے کہ نبی صلی اللہ علیہ وسلم کی حیات اور اللہ کی حیات میں دو فرق ہیں:

1: نبی کی حیات ازلی نہیں ہے، ابدی ہے جب کہ اللہ تعالیٰ کی حیات ازلی بھی ہے اور ابدی بھی ہے اور یہ ابدی حیات جنت میں ہر مسلمان کو حاصل ہوگی۔

2: نبی کی حیات انقطاع کے ساتھ ہے جبکہ اللہ کی حیات بغیر انقطاع کے ہے کیونکہ آپ صلی اللہ علیہ وسلم کو حیات، پھر موت اور پھر حیات حاصل ہوئی ہے۔

علم: اللہ تعالیٰ کا ارشاد ہے: ”وَيَعْلَمُ مَا فِي السَّمٰوٰتِ وَمَا فِي الْاَرْضِ“ (سورۃ آل عمران: 29)

ترجمہ: اللہ تعالیٰ جو کچھ کہ آسمانوں اور زمین میں ہے، سب کچھ جانتا ہے۔

**قدرت:** اللہ تعالیٰ کا ارشاد ہے: "إِنَّ اللَّهَ عَلَىٰ كُلِّ شَيْءٍ قَدِيرٌ۔" (سورۃ بقرہ: 20)

ترجمہ: اللہ تعالیٰ ہر چیز پر قادر ہیں۔

**فائدہ:** قدرت کا تعلق "ممکنات" کے ساتھ ہوتا ہے، واجبات و محالات کے ساتھ نہیں، کیونکہ واجب و محال میں اپنے ماسویٰ کی تاثیر قبول کرنے کی صلاحیت ہی نہیں ہوتی، جیسے سورج ہر چیز کو گرم کرتا ہے مگر وہ سنگ مرمر جس میں سورج کی تپش قبول کرنے کی صلاحیت ہی نہیں ہے وہ جون، جولائی میں دوپہر بارہ بجے بھی ٹھنڈا ہی رہتا ہے۔

**فائدہ 1:** واجب الوجود وہ ہے جس کا وجود عقلاً لازم اور عدم محال ہو، جیسے ذات و صفات باری تعالیٰ

**فائدہ 2:** محال وہ ہے جس کا وجود عقلاً ناممکن ہو پھر محال کی تین قسمیں ہیں

1: محال عقلی: عقل کی رو سے دو چیزیں جمع نہ ہو سکیں یعنی عقل ان کے جمع ہونے کو تسلیم نہیں کرتی۔ جیسے ایک چیز آگ بھی ہو اور پانی بھی ہو، ایک چیز روشنی بھی ہو اور اندھیرا بھی ہو۔

2: محال شرعی: جس کا وقوع شرعاً محال ہو یعنی شریعت اس کے وقوع کو تسلیم نہ کرے۔ مثلاً دو بہنوں کو ایک نکاح میں جمع کرنا، کافر کا جنت میں جانا

3: محال عادی: وہ چیز جس کا وقوع عام طور پر لوگوں کی عادت میں نہ ہوتا ہو جیسے ایک آدمی اتنا دوڑے کہ پانچ سو کلو میٹر فی گھنٹا اس کی رفتار ہو۔

**ارادہ:** اللہ تعالیٰ کا ارشاد ہے: "فَعَالٌ لِّمَا يُرِيدُ۔" (سورۃ بروج: 16)

ترجمہ: اللہ جس چیز کا ارادہ کرتا ہے اسے کر ڈالتا ہے۔

**سمع:** اللہ تعالیٰ کا ارشاد ہے: "وَاللَّهُ سَمِيعٌ عَلِيمٌ۔" (سورۃ بقرہ: 224, 256)

ترجمہ: اللہ سننے والا اور جاننے والا ہے۔

**بصر:** اللہ تعالیٰ کا ارشاد ہے: "إِنَّهُ بِكُلِّ شَيْءٍ بَصِيرٌ۔" (سورۃ ملک: 19)

ترجمہ: بے شک وہ ہر چیز کو دیکھنے والا ہے۔

**کلام:** اللہ تعالیٰ کا ارشاد ہے: "يُمَوِّسِي اِنِّي اصْطَفَيْتُكَ عَلَى النَّاسِ بِرِسَالَتِي وَبِكَلامِي۔" (سورۃ اعراف: 144)

ترجمہ: اے موسیٰ! میں نے اپنی پیغمبری اور ہم کلامی سے لوگوں پر تم کو امتیاز دیا ہے۔

**فائدہ 1:** اللہ تعالیٰ کی صفت وہ کلام ہے جو الفاظ اور حروف سے مرکب نہیں بلکہ وہ اللہ تعالیٰ کے ساتھ ازل سے قائم ہے، جسے "کلام نفسی" کہتے ہیں اور کلام اصل میں "کلام نفسی" ہی ہوتا ہے، کلام لفظی اس کلام نفسی پر دلالت کرتا ہے۔

إِنَّ الْكَلَامَ لَفِي الْفَوَادِ وَأَمَّا جُعِلَ اللِّسَانُ عَلَى الْفَوَادِ دَلِيلًا

ترجمہ: کلام تو دل میں ہوتا ہے اور زبان کو دل (کی اس کلام) پر دلیل بنایا گیا ہے۔

**فائدہ 2:** کلام نفسی کو مخلوق تک پہنچانے کے لئے اللہ تعالیٰ نے الفاظ اور حروف کا لباس عطا فرمایا ہے۔ اللہ تعالیٰ کا کلام نفسی بھی قدیم ہے اور اس پر الفاظ و حروف کا لباس بھی قدیم ہے، ہاں البتہ مخلوق کا اس کو قرآۃ و کتابت کرنا حادث ہے۔

**فائدہ 3:** کسی بھی صفت کا وجود الگ ہے اور اس کا ظہور الگ۔ صفت کلام کا وجود قدیم ہے جو ازل سے ہے ہاں صفت کلام کا ظہور بوقت ضرورت اللہ تعالیٰ فرمادیتے ہیں جس طرح اللہ تعالیٰ نے حضرت موسیٰ علیہ السلام سے کلام فرمایا صفت کلام کا وجود ازل سے تھا اس کا ظہور اس وقت ہوا جب

حضرت موسیٰ علیہ السلام کوہ طور پہ تشریف لے گئے۔

**صفات فعلیہ:** جن کی ضد کے ساتھ اللہ تعالیٰ موصوف ہو سکے لیکن اس کا تعلق اللہ کے غیر کے ساتھ ہو جیسے احیاء، امات، اهداء، اضلال، اعزاز، اذلال وغیرہ۔

**سوال:** بعض صفات ایسی ہیں جو تشابہات بھی نہیں ہیں اور محکمات کی دونوں قسمیں ذاتیہ اور فعلیہ کے ساتھ بھی نہیں آتی مثلاً حکیم خبیر اب یہ تشابہات تو ہیں نہیں چونکہ ان کا معنی واضح ہے اور محکمات بھی نہیں کہہ سکتے اس لئے کہ نہ یہ ذاتی ہیں کیونکہ وہ سات ہیں اور نہ ہی صفات فعلیہ ہیں کہ اللہ صفت حکیم کی ضد کے ساتھ موصوف ہو صفت خبیر کی ضد کے ساتھ موصوف ہو۔

**جواب:** یہ جو سات صفات ذاتیہ ہیں یہ ام الصفات ہیں باقی تمام صفات جو تشابہات نہیں اور محکمات فعلیہ بھی نہیں وہ ان سات صفات ذاتیہ کے تحت داخل ہو جائیں گی۔

**فائدہ 1:** صفات باری تعالیٰ قدیم ہیں جیسے ذات باری تعالیٰ قدیم ہے۔ مثلاً جب مخلوق نہیں تھی اللہ تب بھی خالق تھے اللہ کا خالق ہونا وجود مخلوق پر موقوف نہیں البتہ مخلوق کا وجود اللہ تعالیٰ کے خالق ہونے پر موقوف ہے۔ صفت خلق کا وجود اور ہے اور اس کا ظہور اور یعنی صفت خلق کا وجود مخلوق کے موجود ہونے سے پہلے تھا البتہ اس کا ظہور مخلوق کے وجود کے ساتھ ہوا ہے۔

**فائدہ 2:** صفات باری تعالیٰ عین ذات ہیں نہ غیر ذات ہیں؛ کیونکہ دو چیزوں کے مفہوم کا مصداق ہر اعتبار سے ایک ہو تو اسے ”عین“ کہتے ہیں اور دونوں میں سے ہر ایک دوسرے کے بغیر ہو سکتا ہو تو اس کو ”غیر“ کہتے ہیں۔ صفات باری تعالیٰ عین ذات باری اس لئے نہیں کہ صفت، ذات سے ایک زائد چیز کا نام ہے اور غیر اس لئے نہیں کہ صفت تابع اور موصوف متبوع ہوتا ہے اور تابع بغیر متبوع کے نہیں ہو سکتا اور ذات باری تعالیٰ صفات کے بغیر اس لئے نہیں کہ اللہ تعالیٰ کا صفات کمال سے خالی ہونا لازم آئے گا اور یہ محال ہے۔

### تشابہات کی اقسام:

1: غیر معلوم المعنی وغیر معلوم المراد جیسے حروف مقطعات الحد، لم، بن۔

2: معلوم المعنی وغیر معلوم المراد جیسے: ثُمَّ اسْتَوَىٰ عَلَى الْعَرْشِ (سورۃ حدید: 4)

فائدہ: ”المعنی“ سے ”لغوی معنی“ اور ”المراد“ سے ”مراد شرعی“ مراد ہے۔

فائدہ: لغوی واصطلاحی معنی کا مطلب:

لغوی معنی: لفظ کا اصلی معنی جو اہل زبان مراد لیتے ہیں۔

اصطلاحی معنی: لفظ کا وہ معنی جو اہل زبان یا اہل علاقہ یا اہل فن متعین کر لیں۔ مثلاً ”أَطْوَلُ يَدًا“ کا لغوی معنی ”لمبے ہاتھ والا

ہونا“ ہے، لیکن اہل زبان اس سے وصف سخاوت مراد لیتے ہیں۔ چنانچہ حضور صلی اللہ علیہ وسلم نے ازواج مطہرات رضی اللہ عنہن سے فرمایا:

أَمْرٌ عُنْكُمْ بِحَيْثُ أَطْوَلُ كُنَّ يَدًا (صحیح مسلم: ج 2 ص 291 باب فضائل زینب ام المؤمنین رضی اللہ عنہا)

ترجمہ: میری وفات کے بعد تم میں سے سب سے پہلے اس بیوی کی وفات ہوگی جس کے ہاتھ لمبے ہوں گے۔ اس سے مراد حضرت زینب بنت جحش رضی اللہ عنہا تھیں کیونکہ وہ سخاوت میں ممتاز تھیں۔

### تنبیہ:

یہ روایت تفصیلاً امام ابو القاسم سلیمان بن احمد الطبرانی (ت 360ھ) نے نقل کی جو یہ ہے حضرت عائشہ رضی اللہ عنہا فرماتی ہیں:

”كان يوم من السنة تجتمع فيه نساء النبي صلى الله عليه وسلم عنده يوم ما إلى الليل قالت وفي ذلك اليوم قال اسرعكن

لحوقاً أطول لكن يدا قالت فجعلنا نندارع بيننا أينا أطول يدا قالت فكانت سودة أطولهن يدا فلما توفيت زينب علمنا أنها كانت أطولهن يدا في الخير والصدقة"

(المعجم الاوسط للطبرانی: رقم الحدیث 6276)

ترجمہ: سال میں ایک مرتبہ تمام ازواج مطہرات صبح سے شام تک حضور علیہ السلام کی خدمت میں حاضر ہوتیں۔ ایک مرتبہ ایسے موقع پہ آپ علیہ السلام نے ارشاد فرمایا: میری وفات کے بعد تم میں سے سب سے پہلے اس بیوی کی وفات ہوگی جس کے ہاتھ لمبے ہوں گے۔ حضرت عائشہ فرماتی ہیں کہ ہم نے ہاتھ ناپنا شروع کر دیئے تاکہ دیکھیں کس کے ہاتھ زیادہ لمبے ہیں! تو سب سے لمبے ہاتھ سیدہ سودہ کے تھے لیکن جب سیدہ زینب کی وفات ہوئی تو ہمیں بات سمجھ آئی کہ وہ سخاوت میں سب سے آگے تھیں۔

فائدہ: قرآن کریم میں اللہ تعالیٰ کی ذات کے لئے ید، وجہ، عین، ساق، نفس وغیرہ کلمات استعمال ہوئے ہیں جو بظاہر صفتیں نہیں ہوتیں لیکن اللہ تعالیٰ کے لیے استعمال ہوتے ہیں ان کے بارے میں تین موقف ہیں۔

**موقف نمبر 1:** متقدمین اہل السنۃ والجماعۃ کا موقف "الَّتَفْوِيضُ مَعَ تَنْزِيهِهِ اللَّهُ تَعَالَى عَنْ مُشَابَهَةِ الْمَخْلُوقَاتِ" ہے یعنی یہ کلمات صفات متشابہات ہیں، ان کلمات متشابہات کا معنی ہمیں معلوم نہیں، ہم ان کے معانی و مفاہیم کو اللہ تعالیٰ کے سپرد کرتے ہیں اس اعتقاد کے ساتھ کہ اللہ تعالیٰ کے لئے ید، عین، ساق وغیرہ صفات ثابت ہیں مگر مخلوق وغیرہ کی مشابہت سے پاک ہیں۔

چنانچہ امام اعظم ابو حنیفہ فرماتے ہیں:

"فَمَا ذَكَرَ اللَّهُ فِي الْقُرْآنِ مِنْ ذِكْرِ الْوَجْهِ وَالْيَدِ وَالْعَيْنِ فَهُوَ لَهُ صِفَاتٌ وَلَا يُقَالُ إِنَّ يَدَهُ قُدْرَتُهُ أَوْ نَعْمَتُهُ لِأَنَّ فِيهِ إِبْطَالَ الصِّفَةِ وَهُوَ قَوْلُ أَهْلِ الْقُدْرَةِ وَالْإِعْزَالِ وَلَكِنْ يَدُهُ صِفَتُهُ بَلَا كَيْفٍ" (الفقه الاكبر مع الشرح ص 36، 37)

ترجمہ: اللہ تعالیٰ نے قرآن میں جو "وجہ، ید اور عین" کا ذکر کیا ہے تو یہ اللہ کی صفات ہیں اور یہ نہیں کہنا چاہیے کہ "ید" سے مراد اللہ کی قدرت یا اس کی نعمت ہے، کیونکہ اس صورت میں اللہ تعالیٰ کی صفت کا ابطال لازم آتا ہے اور یہ قدریہ اور معتزلہ کا قول ہے (بلکہ یوں کہنا چاہیے کہ اللہ کا ید اس کی صفت بلا کیف ہے۔

**سوال:** جب ہم ید کا معنی ہم قدرت یا نعمت کریں گے تو یہ ید صفت ہوگی تو پھر اس میں صفت کا اثبات ہوگا صفت کا ابطال کیسے ہوگا؟

**جواب:** ید عضو تو ہے نہیں کیونکہ اعضاء جسم کے ہوتے ہیں جب اللہ جسم سے پاک ہے تو اعضاء جسم سے بھی پاک ہے۔

اب یقینی بات ہے کہ ید صفت ہے اور ید صفت محکمہ بھی نہیں ہو سکتی کیونکہ صفت محکمہ تب ہوگی جب اس کا معنی بالکل واضح ہوگا اور جو واضح معنی ہے وہ ہاتھ ہے وہ تو عضو بن جاتا ہے۔ لہذا یہ صفت متشابہ ہوگی اب صفت متشابہ کی دو قسمیں ہیں یا تو غیر معلوم المعنی غیر معلوم المراد ہوید کا چونکہ لغوی معنی معلوم ہے اس لئے متشابہ کی پہلی قسم نہ ہوئی، یا معلوم المعنی غیر معلوم المراد ہو تو جب ید کا لغوی معنی معلوم ہے تو معلوم المعنی جب ہم اس کا معنی قدرت کریں گے تو مراد بھی معلوم ہو جائے گی تو پھر یہ متشابہ کیسی ہوگی؟ متشابہ کے لیے تو ضروری ہے کہ غیر معلوم المعنی غیر معلوم المراد ہو یا معلوم المعنی اور غیر معلوم المراد ہو تو جب ید کا معنی قدرت ہے تو مراد معلوم ہوگی تو متشابہ کہاں رہا؟ تو یہ امام صاحب فرمانا چاہتے ہیں کہ اگر ید کا معنی قدرت کریں گے تو صفت محکمہ بھی نہیں ہے متشابہ کی دونوں قسموں میں شامل نہیں ہے تو صفت ہی باطل ہو جائے گی۔

**موقف نمبر 2:** بعض حضرات کا موقف ہے کہ ید، عین، ساق وغیرہ کے حقیقی معنی مراد ہیں۔ چند عبارات ملاحظہ ہوں:

(1): محمد یحییٰ گوندلوی صاحب لکھتے ہیں:

ہمارا عقیدہ ہے کہ اللہ تعالیٰ کا چہرہ ہے۔ (عقیدہ مسلم از محمد یحییٰ گوندلوی: ص 177)

اللہ تعالیٰ کے دو ہاتھ ہیں۔ (عقیدہ مسلم از محمد یحییٰ گوندلوی؛ ص 179)  
 (۲) علامہ عثیمین آیت ”فَأَيُّهَا تَوَلَّوْا فَتَمَّ وَجْهَ اللَّهِ“ کے بارے میں لکھتے ہیں:

”الصحيح ان المراد بالوجه هنا وجه الله الحقيقي اي الى جهة تتوجهون فتم وجه الله سبحانه وتعالى“

(شرح عقيدة واسطية: ص 156)

ترجمہ: صحیح یہ ہے کہ یہاں ”وجہ“ سے مراد اللہ کا حقیقی چہرہ ہے۔ مطلب اس آیت کا یہ ہو گا کہ جس جہت کی طرف تم توجہ کرو اسی طرف اللہ سبحانہ و تعالیٰ کا چہرہ ہے۔

(۳) خلیل ہر اس لکھتے ہیں:

”تَضَمَّنَتْ هَاتَانِ الْآيَتَانِ اثْبَاتِ الْيَدَيْنِ صِفَةً حَقِيقِيَّةً لَهُ سُبْحَانَهُ عَلَى مَا يَلِيْقُ بِهِ.“

(شرح عقيدة واسطية لخليل هر اس: ص 61)

ترجمہ: یہ دو آیتیں (یعنی ”مِمَّا مَنَعَكَ أَنْ تَسْجُدَ لَهَا خَلَقْتُ بِيَدَيَّ“ اور ”بَلْ يَدَاؤُهُ مَدْسُوظَتَانِ“) اللہ تعالیٰ کے لیے دو ہاتھوں کو صفت حقیقی کے طور پر ثابت کرتی ہیں جیسا کہ اس کی شان کے لائق ہے۔

موقف نمبر 3: متاخرین اہل السنۃ کا موقف یہ ہے کہ یہ کلمات صفات متشابہات ہیں اور ان کا حقیقی معنی اللہ تعالیٰ ہی کو معلوم ہے، ہم ان کے

معانی میں مناسب تاویل درجہ ظن میں کرتے ہیں۔ مثلاً یہ کلمات معنی قدرت، عین کا معنی حفاظت اور وجہ کا معنی ذات

سوال: صفات میں تاویل تو معتزلہ کا قول ہے جیسا کہ امام صاحب سے ”الفقه الاکبر“ میں منقول ہے:

”فَمَا ذَكَرَ اللَّهُ فِي الْقُرْآنِ مِنْ ذِكْرِ الْوَجْهِ وَالْيَدِ وَالْعَيْنِ فَهَوَ لَهُ صِفَاتٌ وَلَا يُقَالُ إِنَّ يَدَهُ قَدْرُهُ أَوْ نِعْمَتُهُ لِأَنَّ فِيهِ إِبْطَالُ الصِّفَةِ

وَهُوَ قَوْلُ أَهْلِ الْقَدْرِ وَالْإِحْتِزَالِ وَلَكِنْ يَدَاهُ صِفَتُهُ بِلَا كَيْفٍ“ (الفقه الاکبر مع الشرح ص 36، 37)

ترجمہ: اللہ تعالیٰ نے قرآن میں جو ”وجہ، ید اور عین“ کا ذکر کیا ہے تو یہ اللہ کی صفات ہیں اور یہ نہیں کہنا چاہیے کہ ”ید“ سے مراد اللہ کی قدرت یا اس کی نعمت ہے، کیونکہ اس صورت میں اللہ تعالیٰ کی صفت کا ابطال لازم آتا ہے اور یہ قدریہ اور معتزلہ کا قول ہے (بلکہ یوں کہنا چاہیے کہ اللہ کا ید اس کی صفت بلا کیف ہے۔

جواب: معتزلہ درجہ یقین میں جبکہ متاخرین درجہ ظن میں تاویل کرتے ہیں۔

فائدہ نمبر 1: منتقدین اور متاخرین کے مابین نزاع لفظی ہے کیونکہ منتقدین اہل السنۃ والجماعۃ صفات کے معنی مؤول کو درجہ یقین میں قبول نہیں کرتے جبکہ متاخرین اہل السنۃ معنی مؤول کو درجہ ظن میں قبول کرتے ہیں۔

فائدہ نمبر 2: متاخرین نے یہ موقف عوام الناس کو اہل بدعت (مجسمہ، جو اللہ تعالیٰ کے لئے جسم مانتے ہیں) کے فتنہ سے محفوظ رکھنے کے

لئے اختیار کیا، کیونکہ اہل بدعت (مجسمہ) ظاہر الفاظ سے عوام کو دھوکا دیتے اور اللہ تعالیٰ کے لئے اعضاء کو ثابت کرتے تھے۔ چنانچہ امام ابن الہمام فرماتے ہیں:

”هَذَا التَّوَلُّوُّ لِلْهَيْئَةِ الَّلَفَاظِ لِمَا ذَكَرْنَا مِنْ صَرْفِ فَهْمِ الْعَامَّةِ عَنِ الْجَسْمِيَّةِ وَهُوَ يُمَكِّنُ أَنْ يُرَادَ وَلَا يُجْزَى مَرِيَا دَاتِهِ“

(المسيرة مع المسامرة لابن الہمام ص 148 الاصل الثامن)

ترجمہ: ان الفاظ کی یہ تاویل جو ہم نے ذکر کی ہے، عوام کی فہم کو ”عقیدہ جسمیت“ سے بچانے کے لئے ہے اور یہ ممکن ہے کہ (ان الفاظ کا تاویلی معنی) مراد لیا جائے اور اس پر جزم (یقین) نہ کیا جائے۔

سوال: اگر مجسمہ ید کا معنی ہاتھ لیتے ہیں جو کہ اصل کے خلاف اور غلط ہے ہم نے ان سے بچنے کے لیے ید کا معنی قدرت لے لیا ہے یہ بھی اصل کے

خلاف ہے تو یہ بھی غلط ہے تو دونوں خلاف اصل ہو گئے تو پھر تاویل کرنے کا فائدہ کیا ہو گا؟

جواب: ید کا معنی ہاتھ کرنا یہ بالکل خلاف اصل ہے خلاف اصل کا معنی کہ ید کا معنی ہاتھ کریں گے تو عضو ہو گا اور اللہ کے لیے عضو کہیں کسی درجہ ثابت ہی نہیں ہے اور اگر ہم ید کا معنی قدرت کرتے ہیں تو گو یہاں ید کا معنی قدرت کرنا خلاف اصل ہے لیکن یہ معنی ایک اور اصل کے مطابق ہے وہ یہ کہ اللہ کے لیے قدرت تو ثابت ہے اور ہم نے ید کا معنی وہی قدرت کر دیا لیکن کیا درجہ گمان میں ہے نہ کہ درجہ یقین میں۔

فائدہ نمبر 3: بوقت ضرورت تشابہات میں تاویل کرنا متاخرین سے ہی نہیں بلکہ بعض متقدمین اہل السنۃ والجماعۃ سے بھی ثابت ہے۔ جیسے:

”يَوْمَ يُكْشَفُ عَن سَاقٍ“ کا معنی حضرت عبد اللہ بن عباس رضی اللہ عنہما (م 68ھ) ”عَنْ شَدَّةٍ“ فرماتے تھے۔

(فتح الباری: ج 13 ص 524، باب قول الله وجوه يومئذ ناصره)

فائدہ نمبر 4: سلف سے مراد 300 ہجری کے آخر تک کے محققین ہیں۔ چنانچہ علامہ ذہبی فرماتے ہیں:

”فَالْحَدُّ الْفَاصِلُ بَيْنَ الْمُتَقَدِّمِ وَالْمُتَأَخِّرِ هُوَ أَسْ سَنَةٌ ثَلَاثٌ وَمِائَةٌ“

(میزان الاعتدال للامام الذہبی: ج 1 ص 48، مقدمۃ المصنف)

ترجمہ: متقدمین و متاخرین کے درمیان حدِ فاصل تین سو ہجری کا آخر ہے۔

دلائل اہل السنۃ والجماعۃ:

1: اَللّٰهُ الصَّمَدُ (سورۃ اخلاص: 2)

ترجمہ: اللہ بے نیاز ہے۔

صمد کہتے ہیں: ”[الذی] لَا يَحْتَاجُ إِلَىٰ أَحَدٍ وَلَا يَحْتَاجُ إِلَيْهِ كُلُّ أَحَدٍ“

(تفسیر المدارک للامام النسفی ج 2 ص 842 تحت قوله تعالى: الله الصمد)

ترجمہ: جو کسی کا محتاج نہ ہو اور سارے اس کے محتاج ہوں۔

اللہ تعالیٰ موجود ہونے میں جسم کے، سننے میں کان کے، دیکھنے میں آنکھ کے اور پکڑنے میں ہاتھ کے محتاج نہیں۔ لہذا اللہ تعالیٰ جسم اور اعضاء جسم سے پاک ہیں۔

2: اللہ تعالیٰ چونکہ جسم سے پاک ہے لہذا اعضاء سے بھی پاک ہیں اس لئے کہ اعضاء ہمیشہ جسم کے ہوتے ہیں تو جب جسم ہی نہیں ہے تو اعضاء بھی نہیں ہیں۔

فائدہ 1: اللہ تعالیٰ جسم سے پاک ہے کیونکہ جسم ہمیشہ دو یا دو سے زائد چیزوں سے مرکب ہوتا ہے اور مرکب وہ ہوتا ہے کہ پہلے دو مفرد ہوں پھر ملیں تو مرکب بن جائے تو مرکب پہلے نہیں ہوتا بعد میں بنتا ہے جو پہلے نہ ہو اور بعد میں بنے اسے حادث کہتے ہیں جبکہ اللہ تعالیٰ تو قدیم ہے حادث نہیں ہے۔

فائدہ 2: اللہ تعالیٰ جسم سے پاک ہے اس لئے کہ جسم جتنا بھی بڑا ہو وہ ایک جگہ پر جا کر ختم ہو جاتا ہے، اس کی حد ہوتی ہے جبکہ اللہ تعالیٰ غیر محدود ہے لہذا جسم سے پاک ہے۔

فائدہ 3: اللہ تعالیٰ جسم سے پاک ہیں اس لیے کہ جسم کو خاص مکان چاہیے جبکہ اللہ تعالیٰ خاص مکان سے پاک ہیں اس لئے اللہ تعالیٰ جسم سے پاک ہے۔

فائدہ 4: اللہ تعالیٰ جسم سے پاک ہے اس لئے کہ جسم کی ایک خاص جہت ہوتی ہے جب اللہ تعالیٰ جہات سے پاک ہے تو جسم سے بھی پاک ہے۔

3: متشابہ کی دو قسمیں ہیں:

1: غیر معلوم المعنی وغیر معلوم المراد جیسے حروف مقطعات الم، حم، ن وغیرہ۔

2: معلوم المعنی وغیر معلوم المراد جیسے ”ثُمَّ اسْتَوَىٰ عَلَى الْعَرْشِ“ (سورۃ حدید: 4)

اگر ہم ان کلمات ید، عین وغیرہ سے اعضاء مجہول الکلیفہ مراد لیں تو متشابہ کی ان دو قسموں کے علاوہ تیسری قسم معلوم المعنی معلوم المراد مجہول الکلیفہ لازم آئے گی، جبکہ متشابہ کی تیسری قسم باطل ہے اور مستلزم باطل بھی باطل ہوتا ہے۔

4: معنی جنس، نوع کے ضمن میں پایا جاتا ہے۔ ”ید“ جو کہ اسم جنس ہے کا معنی ”جارحہ“ ہے جو کہ بالاتفاق حادث ہے۔ اگر ”ید اللہ“ سے بھی یہی معنی مراد ہو تو ”ید“ جو کہ صفت باری ہے، کا حادث ہونا لازم آئے گا حالانکہ ”ید اللہ“ جو کہ صفت باری ہے، قدیم ہے۔

5: ان کلمات کے حقیقی معنی مگر مجہول الکلیفہ مراد لینے سے تناقض اور تضاد لازم آئے گا کیونکہ حقیقی معنی مجہول الکلیفہ نہیں بلکہ معلوم الکلیفہ ہے۔ تناقض باطل ہوتا ہے اور جو مستلزم باطل ہو وہ بھی باطل ہوتا ہے۔

6: اگر ان کلمات ”ید، عین، وجہ، ساق“ وغیرہ کے لئے کیفیات ثابت کر دی جائیں اگرچہ مجہول ہی کیوں نہ ہوں تو اللہ تعالیٰ کے لئے جسم لازم آئے گا کیونکہ کیفیات اجسام کے ساتھ خاص ہیں۔

چنانچہ امام بیہقی فرماتے ہیں:

”فَإِنَّ الَّذِي يَجِبُ عَلَيْنَا وَعَلَىٰ كُلِّ مُسْلِمٍ أَنْ يَعْلَمَهُ أَنَّ رَبَّنَا لَيْسَ بِذِي صُورَةٍ وَلَا هَيْئَةٍ فَإِنَّ الصُّورَةَ تَقْتَضِي الْكَيْفِيَّةَ وَهِيَ عَنِ اللَّهِ وَعَنْ صِفَاتِهِ مَنْفِيَّةٌ“ (کتاب الاسماء والصفات للبیہقی ج 2 ص 21، باب ما ذکر فی الصورة)

ترجمہ: جو چیز ہمیں اور ہر مسلمان کو جاننا ضروری ہے، وہ یہ ہے کہ ہمارا رب صورت والا ہے نہ ہیئت والا۔ کیونکہ صورت کیفیت کا تقاضا کرتی ہے اور اللہ تعالیٰ کی ذات اور اس کی صفات کیفیات سے پاک ہیں۔

اشکال: امام مالک سے جب استواء کے متعلق پوچھا گیا

لَمَّا سُئِلَ عَنْ قَوْلِهِ تَعَالَىٰ {ثُمَّ اسْتَوَىٰ عَلَى الْعَرْشِ} كَيْفَ اسْتَوَىٰ؟

تو انہوں نے فرمایا:

الْإِسْتِوَاءُ مَعْلُومٌ وَالْكَيفُ مَجْهُولٌ وَالْإِيْمَانُ بِهِ وَاجِبٌ وَالسُّوَالُ عَنْهُ بِدَعَاءٍ.

(شرح العقیدہ الطحاویہ لابن ابی العزج 1 ص 188، الرد علی الجھمیہ لابن مندہ: ص 104)

ترجمہ: استواء معلوم ہے، کیفیت مجہول ہے، اس پر ایمان لانا واجب ہے اور اس کے بارے میں سوال کرنا بدعت ہے۔

امام مالک نے استواء ثابت کر کے مجہول الکلیفہ قرار دیا ہے لہذا صفات باری کے حقیقی معنی مراد لے کر مجہول الکلیفہ قرار دینا درست

ہے۔

جواب: یہ مقولہ امام مالک سے ثابت ہی نہیں۔

(التعلیق علی کتاب الاسماء والصفات ج 2 ص 151)

امام بیہقی نے کتاب الاسماء والصفات ج 2 ص 150 اور حافظ ابن حجر عسقلانی نے فتح الباری ج 13 ص 498 باب وکان عرشہ علی الماء میں

بسنجدید امام مالک کا صحیح قول نقل کیا ہے کہ عبد اللہ بن وہب فرماتے ہیں کہ ہم امام مالک کے پاس بیٹھے تھے کہ ایک آدمی آیا اور امام مالک سے کہنے

لگا: يَا أَبَا عَبْدِ اللَّهِ! الرَّحْمَنُ عَلَى الْعَرْشِ اسْتَوَى، كَيْفَ اسْتَوَى؟

اے ابو عبد اللہ! رحمن پر مستوی ہے، اس کا استواء کیسے ہے؟



ابن وہب فرماتے ہیں کہ امام مالکؒ نے سر جھکا لیا اور آپ کو پسینہ آگیا۔ پھر آپ نے سر اٹھایا اور فرمایا:

الرَّحْمَنُ عَلَى الْعَرْشِ اسْتَوَى كَمَا وَصَفَ نَفْسَهُ لَا يُقَالُ كَيْفٌ؟ وَكَيْفَ عَنَهُ مَرْفُوعٌ

رحمن عرش پر مستوی ہے جیسا کہ اس نے خود بیان کیا ہے، یہ نہ کہا جائے کہ کیسے؟ (یعنی کیفیت کی نفی کی جائے) اور اللہ سے کیفیت

مرفوع ہے (یعنی کیفیت کا لفظ اللہ تعالیٰ کے لیے نہیں بولا جاتا)

اسی طرح امام ابو بکر بیہقیؒ اور علامہ ابن حجر عسقلانیؒ نے ولید بن مسلم کے طریق سے نقل کیا ہے کہ امام اوزعیؒ امام مالکؒ امام سفیان

ثوریؒ اور امام لیث بن سعدؒ سے ان احادیث سے متعلق سوال کیا گیا جن میں اللہ کی صفات کا بیان ہے تو انہوں نے فرمایا:

أَمْرٌ وَهَذَا كَمَا جَاءَتْ بِهَا كَيْفِيَّةٌ

ترجمہ: یہ احادیث جیسے آئی ہیں ویسے ہی کیفیت کے بغیر بیان کرو۔

(کتاب الاسماء والصفات للبیہقی ج 2 ص 198، فتح الباری لابن حجر ج 13 ص 498 باب وکان عرشہ علی الباء)

تو امام مالک رحمہ اللہ سے مروی درج بالا روایات میں ”کیف“ کی باقاعدہ نفی ہے۔

### واقعه:

ایک شخص نے میرے سامنے یہی امام مالک رحمہ اللہ کا قول پیش کر کے سوال کیا تو میں نے پوچھا کیا تم بدعتی ہو؟ کہا نہیں۔ تو میں نے کہا

امام مالک رحمہ اللہ تو فرماتے ہیں کہ استواء کے بارے سوال کرنا بدعت ہے یا خود کو بدعتی کہو یا سوال ہی نہ کرو!

اشکال: جب اللہ تعالیٰ مشابہات مخلوق سے پاک ہیں تو قرآن و حدیث میں ایسے الفاظ کیوں استعمال کئے گئے جو انسان کو وہم میں ڈال دیتے ہیں؟

جواب: علامہ ابن جوزیؒ نے ”دفع شبهہ التشبیہ“ میں لکھا ہے جس کا خلاصہ یہ ہے کہ انسانی طبیعت پر محسوسات اتنے غالب ہو گئے تھے کہ

لوگ محسوسات کے بغیر اپنے الہ کو سمجھتے نہیں تھے۔ اسی لئے حضرت موسیٰ علیہ السلام کی قوم نے ان سے عرض کیا تھا: اجْعَلْ لَنَا إِلَهًا كَمَا لَهُمْ

الِهَةٌ (سورہ اعراف 138) کہ ہمارے لئے بھی معبود بنائیے جس طرح ان کے معبود ہیں، اور مشرکین کے سوال ”اللہ تعالیٰ کیا ہے؟“ کے جواب

میں اللہ تعالیٰ نے فرمایا: ”قُلْ هُوَ اللَّهُ أَحَدٌ هُ اللَّهُ الصَّمَدُ“ کہہ دیجئے! اللہ ایک ہے، اللہ بے نیاز ہے۔

اگر اس وقت ان کلمات کو ذکر کئے بغیر کہا جاتا: ”اللَّهُ لَيْسَ بِمِجْسَمٍ وَلَا جَوْهَرٍ وَلَا عَرِضٌ وَلَا طَوْلِيلٌ وَلَا عَرِيضٌ وَلَا يَشْغُلُ الْأَمْكِنَةُ

وَلَا يَجُوبُهُ مَكَانٌ وَلَا جِهَةٌ مِنْ الْجِهَاتِ السِّتَةِ“ (اللہ تعالیٰ نہ جسم ہے، نہ جوہر، نہ طویل، نہ عریض، نہ اکنہ میں اتر کر ان کو بھر سکتا ہے اور نہ کوئی

مکان اس کا احاطہ کر سکتا ہے اور نہ اس کے لئے جہات ستہ میں سے کوئی جہت ثابت ہے) تو عام آدمی سمجھ نہ سکتا۔

(دفع شبهہ التشبیہ للامام ابن الجوزی: ص 107)

## مسئلہ استواء علی العرش

اہل السنۃ والجماعۃ کے نزدیک ”استواء علی العرش“ اللہ تعالیٰ کی صفت متشابہہ ہے جس کے حقیقی معنی اللہ تعالیٰ ہی کو معلوم ہیں اور قرآن

مجید میں اس کے ظاہری معنی مراد نہیں ہیں۔ امام بیہقیؒ فرماتے ہیں:

فَأَمَّا الْإِسْتِوَاءُ فَالْمُتَقَدِّمُونَ مِنْ أَصْحَابِنَا كَانُوا لَا يُفَيِّرُونَ وَنَهُ وَلَا يَتَكَلَّمُونَ فِيهِ.

(کتاب الاسماء والصفات للبیہقی: ج 2 ص 150)

ترجمہ: ”رہا استواء کا مسئلہ تو ہمارے متقدمین حضرات نہ اس کی تفسیر کرتے تھے اور نہ ہی اس میں کوئی کلام فرماتے تھے۔“

جبکہ بعض حضرات کے ہاں استواء علی العرش سے اللہ تعالیٰ کا حقیقتاً فوق العرش ہونا مراد ہے۔

چنانچہ پروفیسر طالب الرحمن شاہ صاحب لکھتے ہیں:

سوال: اللہ تعالیٰ کہاں ہے؟

جواب: اللہ تعالیٰ عرش پر ہے

سوال: کیا اللہ تعالیٰ ہر جگہ نہیں؟

جواب: اللہ تعالیٰ کی ذات ہر جگہ نہیں مگر اللہ تعالیٰ کا علم ہر جگہ ہے۔

(آئیے عقیدہ سیکھنے از طالب الرحمن شاہ ص 50)

محمد یحییٰ گوندلوی صاحب لکھتے ہیں:

”اللہ تعالیٰ عرش پر مستوی ہے مگر معتزلہ اور ان کے ہم نوا احناف وغیرہ اللہ تعالیٰ کا مستوی علی العرش ہونا حقیقی معنوں میں تسلیم نہیں کرتے بلکہ دیگر صفات کی طرح استواء کی بھی تاویل کرتے ہیں اور کہتے ہیں کہ استواء کا معنی: استیلاء یعنی غلبہ ہے۔ ائمہ محدثین نے ان کی اس تاویل کو قبول نہیں کیا بلکہ صحیح نصوص کے خلاف سمجھ کر اس کو رد کیا ہے اور بوجہ اس تاویل کو باطل اور لغو قرار دیا ہے۔“

(عقیدہ مسلم از محمد یحییٰ گوندلوی: ص 220)

فائدہ: اللہ تعالیٰ بلا جسم، بلا مکان اور بلا جہت موجود ہے۔

اگر کوئی شخص سوال کرے ”آیِنَّ اللّٰهُ؟“ (اللہ کہاں ہے؟) تو اس کا جواب یہ دینا چاہیے: ”هُوَ مَوْجُودٌ بِلَا جِسْمٍ وَ مَكَانٍ وَ جِهَةٍ“ کہ اللہ تعالیٰ بلا جسم، بلا مکان اور بلا جہت موجود ہے۔ یہ اہل السنۃ والجماعت کا موقف و نظریہ ہے جس پر دلائل نقلیہ و عقلیہ موجود ہیں۔

فائدہ 1:

”هُوَ مَوْجُودٌ بِلَا جِسْمٍ وَ مَكَانٍ وَ جِهَةٍ“ یہ تعبیر اہل علم حضرات کی ہے، اسی لیے طلباء و علماء کو سمجھانے کے لیے ”اللہ تعالیٰ بلا جسم، بلا مکان اور بلا جہت موجود ہے“ کہہ دیا جاتا ہے۔ عوام الناس چونکہ ان اصطلاحات سے واقف نہیں ہوتے اس لیے اس عقیدہ کو عوامی ذہن کے پیش نظر ”اللہ تعالیٰ حاضر ناظر ہے“ یا ”اللہ تعالیٰ ہر جگہ موجود ہے“ سے تعبیر کر دیا جاتا ہے۔

فائدہ 2:

حضرت اوکاڑوی رحمہ اللہ فرمایا کرتے تھے شیخوپورہ میں ختم نبوت کا جلسہ تھا تو ایک شخص نے مولانا محمد علی جالندھری رحمہ اللہ سے دوران تقریر پوچھا کہ آپ یہ بتائیں کہ آپ صلی اللہ علیہ وسلم ہر جگہ حاضر اور ناظر ہیں؟ تو حضرت نے فرمایا اگر یہاں شیخوپورہ میں ایک پلاٹ ہو آپ اس میں آپ علیہ السلام کا گھر بنا لو حضرت امی عائشہ رضی اللہ تعالیٰ عنہا کا حجرہ بنا لو اس نے کہا وہ یہاں کیسے بنا سکتے ہیں؟ حضرت نے فرمایا پھر یہاں مسجد بنا لو مسجد بنا سکتے ہو؟ اس نے کہا جی بنا سکتے ہیں، فرمایا بس یہی فرق ہے اللہ تعالیٰ چونکہ ہر جگہ ہے تو ان کا گھر بھی ہر جگہ بن سکتا ہے اور چونکہ نبی پاک صلی اللہ علیہ وسلم ہر جگہ حاضر ناظر نہیں تو آپ کا گھر بھی ہر جگہ نہیں بن سکتا۔

تو عوامی ذہن کے مطابق تعبیر اختیار کرنا صرف ہماری رائے ہی نہیں بلکہ اکابر کی ہے۔ صرف اکابر کی نہیں بلکہ یہ بات قرآن و حدیث سے ثابت ہے مثلاً قرآن جنت کے بارے کہتا ہے: ﴿وَسَارِعُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا السَّمَاوَاتُ وَالْأَرْضُ﴾

(آل عمران: 133)

مفتی محمد شفیع عثمانی رحمۃ اللہ علیہ اس آیت کی تفسیر میں فرماتے ہیں:

”جنت کے بارے میں فرمایا گیا ہے کہ اس کی وسعت اس قدر ہے جتنا سارا آسمان و زمین ہے۔ انسان کے دماغ میں آسمان و زمین کی

اس کے عرض میں سارے زمین و آسمان سما سکتے ہیں۔“

(معارف القرآن ج 2 ص 183، 182)

رسول اکرم صلی اللہ علیہ وسلم نے ”قبلہ کیا ہے؟“ کی وضاحت کرتے ہوئے فرمایا:  
 "مَا بَيْنَ الْمَشْرِقِ وَالْمَغْرِبِ قِبْلَةٌ."

(۹۹ سنن ابن ماجہ: باب القبلة، عن ابی ہریرہ)

فائدہ 3:

جب ہم کہتے ہیں کہ ”اللہ تعالیٰ ہر جگہ موجود ہے“ تو اس کا معنی یہ ہے کہ جب جگہ نہیں تھی اللہ تعالیٰ اس وقت بھی موجود تھے اور جب جگہ ہے اللہ تعالیٰ اب بھی موجود ہیں اور جب جگہ نہیں ہوگی تو اللہ تعالیٰ تب بھی موجود ہوں گے۔ تو اللہ تعالیٰ کے ہر جگہ موجود ہونے کا معنی یہ ہے کہ اللہ تعالیٰ کسی خاص جگہ پر نہیں ہے۔ اس وضاحت کو سامنے رکھنے کے بعد اللہ تعالیٰ کے مکان میں ہونے پر اعتراضات کبھی نہیں ہوں گے اس لیے کہ اعتراضات تب ہوں گے جب اللہ تعالیٰ کو کسی خاص مکان میں مانیں ہم تو اللہ تعالیٰ کو بغیر خاص مکان کے مانتے ہیں کہ جب مکانات نہیں تھے تب بھی تھے جب مکانات ہیں اب بھی ہیں اور جب مکانات نہیں ہوں گے اللہ تعالیٰ تب بھی ہوں گے۔

## اهل السنة والجماعة کے دلائل

آیات قرآنیہ:

1: **وَاللَّهُ الْمَشْرِقُ وَالْمَغْرِبُ فَأَيُّمَا تَوَلَّوْا فَثَمَّ وَجْهُ اللَّهِ (سورة البقرة: 115)**

ترجمہ: مشرق و مغرب اللہ تعالیٰ ہی کا ہے، جس طرف پھر جاؤ ادھر اللہ تعالیٰ کا رخ ہے۔

2: **وَإِذَا سَأَلَكَ عِبَادِي عَنِّي فَإِنِّي قَرِيبٌ (سورة البقرة: 186)**

ترجمہ: جب آپ سے میرے بندے میرے بارے میں پوچھیں تو (کہہ دو کہ) میں تو تمہارے پاس ہی ہوں۔

سوال: یہاں قرب سے مراد قرب علمی ہے نہ کہ قرب ذاتی۔

جواب 1: سوال ذات کے بارے میں ہے نہ کہ علم اور قدرت کے بارے میں۔ اگر قرب ذاتی مراد لیں تو جواب سوال کے مطابق ہوگا اور اگر علم مراد لیں تو جواب سوال کے مطابق نہ ہوگا۔

جواب 2: اللہ تعالیٰ کی ذات اور صفات میں تلازم ہے جہاں ذات ہے وہاں صفت، جہاں صفت ہے وہاں ذات جب قرب علمی ہوگا تو قرب ذاتی ضرور ہوگا

جواب 3: غیر مقلدین کے ہاں صفات کو بغیر تاویل کے ماننا چاہئے ان میں تاویل کرنا جائز نہیں۔ چنانچہ پروفیسر طالب الرحمن شاہ لکھتے ہیں:

”اللہ تعالیٰ کی صفات کو حقیقت پر محمول کرتے ہوئے کسی تاویل، کیفیت، تعطیل اور تمثیل کے بغیر ایمان لانا چاہئے۔“

(آئیے عقیدہ سیکھئے: ص 33)

فائدہ: عرش بعید ہے کیونکہ ہمارے اوپر سات آسمان ہیں، ان پر کرسی ہے، کرسی پر سمندر ہے، سمندر کے اوپر عرش ہے۔

حضرت عبد اللہ بن عباس رضی اللہ عنہما فرماتے ہیں:

بين السماء الدنيا والتي تليها خمسمائة عام وبين كل سماء خمسمائة عام وفي رواية وغلظ كل سماء مسيرة خمسمائة

عام وبين السابعة وبين الكرسی خمسمائة عام وبين الكرسی وبين السماء خمسمائة عام والعرش فوق السماء والله فوق العرش ولا

یخفی علیہ شیء من أعمالکم۔

(عمدة القاری للعینی: ج 16 ص 622 کتاب التوحید، باب دکان عرشہ علی الماء، فتح الباری لابن حجر: ج 13 ص 506 باب دکان عرشہ علی الماء)

جیسا کہ ارشاد باری تعالیٰ ہے:

۱: اللَّهُ الَّذِي خَلَقَ سَبْعَ سَمَاوَاتٍ۔

(سورة الطلاق آیت 12)

۲: وَسِعَ كُرْسِيُّهُ السَّمَاوَاتِ وَالْأَرْضَ۔

(سورة البقرة آیت 255)

۳: وَكَانَ عَرْشُهُ عَلَى الْمَاءِ۔

(سورة هود آیت 7)

3: يَسْتَخْفُونَ مِنَ النَّاسِ وَلَا يَسْتَخْفُونَ مِنَ اللَّهِ وَهُوَ مُعَهُمْ اذْ يُبَيِّنُونَ مَا لَا يَرِضُونَ مِنَ الْقَوْلِ۔ (النساء: 108)

ترجمہ: وہ شرماتے ہیں لوگوں سے اور نہیں شرماتے اللہ سے حالانکہ اللہ تعالیٰ ان کے ساتھ ہے جب کہ مشورہ کرتے ہیں رات کو اس بات کا جس سے اللہ راضی نہیں۔

4: ﴿وَهُوَ اللَّهُ فِي السَّمَاوَاتِ وَفِي الْأَرْضِ يَعْلَمُ سِرَّكُمْ وَجَهْرَكُمْ وَيَعْلَمُ مَا تَكْسِبُونَ﴾

(سورة الانعام: آیت 3)

ترجمہ: وہ اللہ آسمانوں میں بھی ہے اور زمینوں میں بھی تمہاری پوشیدہ اور ظاہری باتوں کا جانتا ہے اور جو تم کرتے ہو اسے بھی جانتا ہے

5: إِنَّ رَبِّي قَرِيبٌ مُجِيبٌ (ہود: 61)

ترجمہ: بے شک میرا رب قریب ہے قبول کرنے والا ہے۔

”قریب“ سے مراد ذات ہے کیونکہ علمی قرب توجیب سے واضح ہے۔

6: وَإِنْ اهْتَدَيْتُمْ فِيمَا أُوحِيَ إِلَيْ رَبِّي إِنَّهُ سَمِيعٌ قَرِيبٌ (سبا: 50)

ترجمہ: اور اگر میں صحیح راستے پر ہوں تو یہ بدولت اس قرآن کے ہے جس کو میرا رب میرے پاس بھیج رہا ہے وہ سب کچھ سنتا بہت قریب ہے۔

7: وَنَحْنُ أَقْرَبُ إِلَيْهِ مِنْكُمْ وَلَكِنْ لَا تُبْصِرُونَ (سورة واقعه: 85)

ترجمہ: تم سے زیادہ ہم اس کے قریب ہوتے ہیں لیکن تم دیکھتے نہیں۔

8: وَنَحْنُ أَقْرَبُ إِلَيْهِ مِنْ حَبْلِ الْوَرِيدِ (سورة ق: 16)

ترجمہ: ہم اس کی شہ رگ سے زیادہ اس کے قریب ہیں۔

حضرت تھانوی رحمۃ اللہ علیہ کی عجیب توجیہ:

حضرت تھانوی رحمۃ اللہ علیہ نے اس کی بڑی عجیب توجیہ فرمائی ہے، فرماتے ہیں:

”مثلاً جو دو کاغذ گوند سے چپکا دیے گئے ہیں وہ ایک دوسرے سے اتنے قریب نہیں بلکہ گوند جو کہ واسطہ ہے وہ زیادہ قریب ہے۔ اللہ

تعالیٰ مثال سے پاک ہیں لیکن آخر میں تمہیں کس طرح سمجھاؤں، پس جب اللہ تعالیٰ تمہارے اور تمہاری ہستی کے درمیان واسطہ ہیں تو وہ ہستی سے

زیادہ قریب ہوئے۔ اور یہی حاصل تھا تمہارے ساتھ نسبت تمہاری جان ہونے کا۔ پس تم سے اتنے قریب ہوئے جتنے کہ خود تم بھی اپنے قریب

نہیں جیسا کہ گوند کی مثال میں سمجھایا گیا۔ یہ بہت موٹی بات ہے کہ کوئی قیل و قال کی گنجائش نہیں۔“

(خطبات حکیم الامت: ج 17 ص 431 عنوان: اقریبیت کا مفہوم)

9: وَهُوَ مَعَكُمْ أَيْنَ مَا كُنْتُمْ وَاللَّهُ بِمَا تَعْمَلُونَ بَصِيرٌ (سورہ حدید: 4)

ترجمہ: تم جہاں کہیں ہو، وہ (اللہ) تمہارے ساتھ ہے اور جو کچھ تم کرتے ہو اللہ اس کو دیکھ رہا ہے۔

10: مَا يَكُونُ مِنْ نَجْوَى ثَلَاثَةٍ إِلَّا هُوَ رَابِعُهُمْ وَلَا خَمْسَةٍ إِلَّا هُوَ سَادِسُهُمْ وَلَا أَدْنَى مِنْ ذَلِكَ وَلَا أَكْثَرَ إِلَّا هُوَ مَعَهُمْ أَيْنَ مَا كَانُوا.

(سورہ المجادلہ: 7)

ترجمہ: کبھی تین آدمیوں میں کوئی سرگوشی ایسی نہیں ہوتی جس میں چوتھا وہ (اللہ) نہ ہو، اور نہ پانچ آدمیوں کی کوئی سرگوشی ایسی ہوتی ہے جس میں چھٹا وہ نہ ہو، اور چاہے سرگوشی کرنے والے اس سے کم ہوں یا زیادہ، وہ جہاں بھی ہوں اللہ ان کے ساتھ ہوتا ہے۔

اعتراض: جب ہم وہ آیات پیش کرتے ہیں جن میں معیت کا ذکر ہے تو غیر مقلدین کہتے ہیں کہ اس سے ”معیّت علمیہ“ مراد ہے مثلاً وَهُوَ مَعَكُمْ اِي عِلْمُهُ مَعَكُمْ، اور اس پر دلیل یہ ایسی آیات پیش کرتے ہیں: ”اَلَمْ تَعْلَمْ اَنَّ اللّٰهَ يَعْلَمُ مَا فِي السَّمٰوٰتِ وَالْاَرْضِ الْاَيَةُ (الحج: 70)“

جواب: اولاً..... معیت علمیہ لازم ہے معیت ذاتیہ کو، جہاں ذات وہاں علم، رہا غیر مقلدین کا ”اَلَمْ تَعْلَمْ اَنَّ اللّٰهَ يَعْلَمُ مَا فِي السَّمٰوٰتِ وَالْاَرْضِ“ وغیرہ کی بناء پر یہ کہنا کہ اس سے علم مراد ہے، تو ہم پوچھتے ہیں کہ اس میں ذات کی نفی کہاں ہے؟ بلکہ اثبات علم سے تو معیت ذاتیہ ثابت ہوگی بوجہ تلازم کے۔

ثانیاً..... غیر مقلدین سے ہم پوچھتے ہیں کہ جب ”اِسْتَوَىٰ عَلَى الْعَرْشِ“ یا ”يَدُ اللّٰهِ“ جیسی آیات کو تم ظاہر پر رکھتے ہو، تاویل نہیں کرتے تو یہاں ”وَهُوَ مَعَكُمْ“ [جس میں ”هو“ ضمیر برائے ذات ہے] جیسی آیات میں تاویل کیوں کرتے ہو؟

11: اٰمِنْتُمْ مِّنْ فِي السَّمٰوٰتِ (سورہ ملک: 16)

ترجمہ: کیا تم کو اس (اللہ تعالیٰ) کا جو آسمان میں ہے، خوف نہیں رہا۔

احادیث مبارکہ:

1: عَنْ ابْنِ عُمَرَ رضي الله عنه أَنَّ رَسُولَ اللَّهِ ﷺ كَانَ إِذَا اسْتَوَىٰ عَلَىٰ بَعِيرِهِ خَارِجًا إِلَىٰ سَفَرٍ كَثُرَ ثَلَاثًا قَالَ: سُبْحَانَ الَّذِي سَخَّرَ لَنَا هَذَا وَمَا كُنَّا لَهُ مُقْرِنِينَ وَإِنَّا إِلَىٰ رَبِّنَا لَمُنْقَلِبُونَ، اَللّٰهُمَّ نَسْئَلُكَ فِي سَفَرِنَا هَذَا الْيَدِ وَالْتَقْوَىٰ وَمِنَ الْعَمَلِ مَا تَرْضَىٰ، اَللّٰهُمَّ هَوِّنْ عَلَيْنَا سَفَرَنَا هَذَا وَاظْوِعْنَا بَعْدَنَا اَللّٰهُمَّ اَنْتَ الصّٰحِبُ فِي السَّفَرِ وَالْحَلِيْفَةُ فِي الْاَهْلِ الْحَدِيثِ. (صحیح مسلم ج 1 ص 334 باب استجاب الذكر اذا ركب دابة)

ترجمہ: حضرت عبد اللہ بن عمر رضي الله عنه سے روایت ہے کہ رسول اللہ ﷺ جب کہیں سفر پر جانے کے لیے اپنے اونٹ پر سوار ہوتے تو تین بار اللہ اکبر فرماتے پھر یہ دعا پڑھتے: پاک ہے وہ پروردگار جس نے اس جانور (سواری) کو ہمارے تابع کر دیا اور ہم اس کو دبانہ سکتے تھے اور ہم اپنے پروردگار کے پاس لوٹ جانے والے ہیں۔ یا اللہ! ہم اپنے اس سفر میں تجھ سے نیکی پر ہیزگاری اور ایسے کام جسے تو پسند کرے، کا سوال کرتے ہیں۔ اے اللہ! اس سفر کو ہم پر آسان کر دے اور اس کی لمبان کو ہم پر تھوڑا کر دے۔ یا اللہ! تو رفیق ہے سفر میں اور محافظ ہے گھر میں۔

2: عَنْ أَبِي هُرَيْرَةَ رضي الله عنه قَالَ: قَالَ رَسُولُ اللَّهِ ﷺ: إِنَّ اللَّهَ عَزَّ وَجَلَّ يَقُولُ يَوْمَ الْقِيَامَةِ: يَا بَنَ آدَمَ! مَرِضْتُ فَلَمْ تَعُدْنِي، قَالَ يَا رَبِّ كَيْفَ أَعُوذُكَ وَأَنْتَ رَبُّ الْعَالَمِينَ؟ قَالَ: أَمَا عَلِمْتَ أَنَّ عَبْدِي فُلَانًا مَرِضَ فَلَمْ تَعُدَّهُ؟ أَمَا عَلِمْتَ أَنَّكَ لَوْ عُدْتَهُ لَوَجَدْتَنِي عِنْدَهُ؟

(صحیح مسلم ج 2 ص 318 باب فضل عيادة المريض، صحیح ابن حبان ص 189، رقم الحدیث 269)

ترجمہ: حضرت ابو ہریرہ رضي الله عنه فرماتے ہیں کہ رسول اللہ ﷺ نے فرمایا کہ قیامت کے دن اللہ عزوجل ارشاد فرمائیں گے: اے ابن آدم! میں بیمار تھا تو نے میری بیمار پرسی نہیں کی۔ بندہ کہے گا میں آپ کی بیمار پرسی عیادت کیسے کرتا؟ آپ تو رب العالمین ہیں۔ تو اللہ فرمائیں گے کہ میرا فلاں بندہ بیمار تھا تو نے اس کی بیمار پرسی نہیں کی۔ تجھے پتا ہے کہ اگر تو اس کی بیمار پرسی کرتا تو مجھے وہاں پاتا۔

3: حضرت عبد اللہ بن عمرو رضی اللہ عنہ سے روایت ہے کہ رسول اللہ صلی اللہ علیہ وآلہ وسلم نے فرمایا:

إِزْحَمُوا مَنْ فِي الْأَرْضِ يَزْحَمُكُمْ مَنْ فِي السَّمَاءِ. (جامع الترمذی: ج 2 ص 14 باب ماجاء فی رحمة الناس)

ترجمہ: ”تم زمین والوں پر رحم کرو، جو آسمان میں ہے وہ تم پر رحم کرے گا۔“

فائدہ: اس حدیث میں اللہ تعالیٰ کا آسمان میں ہونا بتلایا گیا ہے، غیر مقلدین کا عقیدہ کہ اللہ صرف عرش پر ہے، اس سے باطل ہو گیا۔

4: عَنْ أَبِي الدَّرْدَاءِ رضي الله عنه قَالَ سَمِعْتُ رَسُولَ اللَّهِ ﷺ يَقُولُ: مَنْ اشْتَكَى مِنْكُمْ شَيْئًا أَوْ اشْتَكَاكَ أَخٌ لَهُ فَلْيَقُلْ: رَبُّنَا اللَّهُ الَّذِي فِي السَّمَاءِ تَقَدَّسَ اسْمُكَ أَمْرُكَ فِي السَّمَاءِ وَالْأَرْضِ كَمَا رَحِمْتَنَا فِي السَّمَاءِ فَاجْعَلْ رَحِمَتَكَ فِي الْأَرْضِ، اغْفِرْ لَنَا حُوبَنَا وَخَطَايَانَا أَنْتَ رَبُّ الطَّيِّبِينَ، أَنْزَلَ رَحْمَةً مِنْ رَحِمَتِكَ وَشَفَاءً مِنْ شِفَائِكَ عَلَى هَذَا الْوَجْعِ فَيَبْرَأُ. (سنن ابی دائود ج 2 ص 187 باب کیف الرقی)

ترجمہ: حضرت ابو الدرداء رضي الله عنه سے روایت ہے کہ میں نے رسول اللہ ﷺ کو سنا، آپ ﷺ فرما رہے تھے: تم میں سے جو شخص بیمار ہو یا کوئی دوسرا بھائی اس سے اپنی بیماری بیان کرے تو یہ کہے کہ رب ہمارا وہ اللہ ہے جو آسمان میں ہے۔ اے اللہ! تیرا نام پاک ہے اور تیرا اختیار زمین و آسمان میں ہے، جیسے تیری رحمت آسمان میں ہے ویسے ہی زمین میں رحمت کر۔ ہمارے گناہوں اور خطاؤں کو بخش دے۔ تو پاک لوگوں کا رب ہے۔ اپنی رحمتوں میں سے ایک رحمت اور اپنی شفاؤں میں سے ایک شفاء اس درد کے لیے نازل فرما کہ یہ درد جاتا رہے۔

5: عَنْ أَبِي هُرَيْرَةَ قَالَ بَيَّعَنَا نَبِيُّ اللَّهِ صَلَّى اللَّهُ عَلَيْهِ وَسَلَّمَ جَالِسًا وَأَصْحَابَهُ..... ثُمَّ قَالَ وَالَّذِي نَفْسُ مُحَمَّدٍ بِيَدِهِ لَوْ أَنَّكُمْ دَلَّيْتُمْ مَجْبَلٍ إِلَى الْأَرْضِ السُّفْلَى لَهَبَطَ عَلَى اللَّهِ. (جامع الترمذی ج 2 ص 165 تفسیر سورۃ حدید)

ترجمہ: حضرت ابو ہریرہ رضی اللہ عنہ فرماتے ہیں حضور علیہ السلام صحابہ کی مجلس میں تشریف فرما تھے۔۔۔ آپ علیہ السلام نے قسم اٹھا کے فرمایا اگر تم ایک رسی زمین کے نیچے ڈالو تو وہ اللہ تعالیٰ ہی کے پاس جائے گی۔

فائدہ: رسی کا زمین کے نیچے اللہ تعالیٰ کے پاس جاننا دلیل ہے کہ ذات باری تعالیٰ صرف عرش پر نہیں جیسا کہ غیر مقلدین کا عقیدہ ہے بلکہ ہر کسی کے ساتھ موجود ہے۔

6: عَنْ أَبِي مُوسَى قَالَ كُنَّا مَعَ النَّبِيِّ صَلَّى اللَّهُ عَلَيْهِ وَسَلَّمَ فِي سَفَرٍ فَجَعَلَ النَّاسُ يَجْهَرُونَ بِالتَّكْبِيرِ فَقَالَ النَّبِيُّ صَلَّى اللَّهُ عَلَيْهِ وَسَلَّمَ أَيُّهَا النَّاسُ ازْبَعُوا عَلَيَّ أَنْفُسِكُمْ أَنْتُمْ لَيْسَ تَدْعُونَ أَحَدًا وَلَا غَائِبًا، أَنْتُمْ تَدْعُونَ تَدْعُونَ سَمِيحًا قَرِيبًا وَهُوَ مَعَكُمْ. {الحديث} (صحیح مسلم: ج 2 ص 346 باب استجاب خفض الصوت بالذکر)

ترجمہ: ”حضرت ابو موسیٰ اشعری رضي الله عنه سے روایت ہے کہ ہم ایک سفر میں رسول اللہ ﷺ کے ساتھ تھے لوگ اونچی آواز سے تکبیریں کہنے لگے تو آپ ﷺ نے ارشاد فرمایا: اپنی جانوں پر نرمی کرو! تم بہرے وغائب کو نہیں پکار رہے، تم جسے پکار رہے ہو وہ سننے والا، قریب اور تمہارے ساتھ ہے۔“

فائدہ:

اگر قرب سے مراد ”قرب علمی“ ہوتا تو ”قریباً“ کہنے پر اکتفاء ہو جاتا لیکن ”وَهُوَ مَعَكُمْ“ فرما کر ”قرب ذاتی“ کی طرف راہنمائی فرمائی ہے۔ اسی طرح اگر مراد صرف ”قرب وصفی“ ہوتا تو ”أَصْحَابَهُ“ کے بعد ”وَلَا غَائِبًا“ نہ فرماتے۔

7: عَنْ عَبْدِ اللَّهِ بْنِ مُعَاوِيَةَ الْعَاظِرِيِّ حَدَّثَنِي أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ ثَلَاثٌ مَنْ فَعَلَهُنَّ فَقَدْ طَعَمَ طَعَمَ الْإِيمَانِ مَنْ عَبَدَ اللَّهَ وَوَحَدَّاهُ فَإِنَّهُ لَا إِلَهَ إِلَّا اللَّهُ، وَأَعْطَى زَكَاةً مَالِهِ طَيِّبَةً بِهَا نَفْسُهُ زَاوِدَةً عَلَيْهِ فِي كُلِّ عَامٍ..... وَرَكَّعِي عَبْدٌ نَفْسَهُ فَقَالَ رَجُلٌ مَا تَزَكِّيَةُ نَفْسُهُ يَا رَسُولَ اللَّهِ؟ قَالَ: أَنْ يَعْلَمَ أَنَّ اللَّهَ مَعَهُ حَيْثُمَا كَانَ.

(سنن الکبریٰ للبیہقی ج 4 ص 95، 96 باب لا یأخذ الساعی شعب الایمان للبیہقی ج 3 ص 187 باب فی الزکوۃ)

ترجمہ: حضرت عبد اللہ بن معاویہ رضي الله عنه فرماتے ہیں حضور ﷺ نے فرمایا جس شخص نے تین کام کئے وہ ایمان کا ذائقہ اور حلاوت محسوس کرے گا۔

1: صرف اللہ ہی کی عبادت کی کیونکہ اللہ کے سوا کوئی معبود نہیں 2: خوش دلی سے اپنے مال کی زکوٰۃ ادا کی تو اللہ کی طرف سے پورا سال اس کو عطا کیا جائے گا 3: اپنے نفس کا تزکیہ کیا۔ اس پہ ایک شخص نے سوال کیا یا رسول اللہ آدمی کے اپنے نفس کا ”تزکیہ“ کرنے سے کیا مراد ہے؟ تو آپ ﷺ نے فرمایا کہ انسان یہ یقین بنالے کہ وہ جہاں کہیں بھی ہو اللہ اس کے ساتھ ہے۔

8: عَنْ عُبَادَةَ بْنِ الصَّامِتِ قَالَ قَالَ رَسُولُ اللَّهِ ﷺ: إِنْ أَفْضَلَ الْإِيْمَانِ أَنْ تَعْلَمَ أَنَّ اللَّهَ مَعَكَ حَيْثُمَا كُنْتَ.

(المعجم الاوسط للطبرانی ج 6 ص 287 رقم الحدیث 8796)

ترجمہ: حضرت عبادہ بن صامت فرماتے ہیں کہ رسول اللہ ﷺ نے فرمایا کہ افضل ایمان یہ ہے کہ تو یہ یقین بنالے کہ اللہ تیرے ساتھ ہے تو جہاں کہیں بھی ہو۔

### عقلی دلائل:

1: اللہ تعالیٰ خالق ہے اور عرش مخلوق ہے، خالق ازل سے ہے۔ اگر اللہ تعالیٰ کو عرش پر مانا جائے تو سوال پیدا ہوگا کہ جب عرش نہیں تھا تو اللہ تعالیٰ کہاں تھے؟

2: حقیقتاً مستوی علی العرش ہونے کی تین صورتیں ہیں:

الف: اللہ تعالیٰ عرش کے محاذات میں ہوں گے۔

ب: عرش سے متجاوز ہوں گے۔

ج: عرش سے کم ہوں گے۔

اگر عرش کے محاذات میں مانیں تو عرش چونکہ محدود ہے لہذا اللہ تعالیٰ کا محدود ہونا لازم آئے گا اور متجاوز مانیں تو اللہ تعالیٰ کی تجزی یعنی تقسیم لازم آئے گی (اور تجزی یعنی تقسیم جسم کی ہوتی ہے اور جسم حادث ہے جبکہ اللہ تعالیٰ کی ذات قدیم ہے) اور اگر عرش سے کم مانیں تو عرش یعنی مخلوق کا اللہ تعالیٰ یعنی خالق سے بڑا ہونا لازم آئے گا جبکہ یہ تینوں صورتیں محال اور ناممکن ہیں۔

3: اللہ تعالیٰ خالق ہیں جو کہ غیر محدود ہیں، عرش مخلوق ہے جو کہ محدود ہے۔ اگر اللہ تعالیٰ کو عرش پر مانا جائے تو غیر محدود کا محدود میں سمانا لازم آئے گا جو کہ محال ہے۔

4: اگر اللہ تعالیٰ کو عرش پر حقیقتاً مانیں تو حقیقی وجود کے ساتھ کسی چیز پر ہونا یہ خاصیت جسم کی ہے اور اللہ تعالیٰ جسم سے پاک ہیں کیونکہ ہر جسم مرکب ہوتا ہے اور ہر مرکب حادث ہوتا ہے جبکہ اللہ تعالیٰ قدیم ہیں۔

5: اگر اللہ تعالیٰ کو حقیقتاً عرش پر مانیں تو عرش اللہ تعالیٰ کے لئے مکان ہوگا اور اللہ تعالیٰ مکین ہوں گے اور ضابطہ ہے کہ مکان مکین سے بڑا ہوتا ہے، اس عقیدہ سے ”اللہ اکبر“ والا عقیدہ ٹوٹ جائے گا۔

6: اگر اللہ تعالیٰ کا فوق العرش ہونا مانیں تو جہت فوق لازم آئے گی جبکہ اللہ تعالیٰ جہات ستہ سے پاک ہیں کیونکہ جہت کو حد بندی لازم ہے۔ حد بندی محدود کی ہوتی ہے اور اللہ تعالیٰ غیر محدود ہیں۔

7: حد بندی کو جسم لازم ہے جبکہ اللہ تعالیٰ جسم سے پاک ہے۔

8: اگر اللہ تعالیٰ کو فوق العرش مانیں تو عرش اس کے لئے مکان ہوگا اور مکان اپنے مکین کو محیط ہوتا ہے اور مکین محاط ہوتا ہے حالانکہ اللہ تعالیٰ محیط ہیں محاط نہیں، قرآن کریم میں ہے: ”وَكَانَ اللَّهُ بِكُلِّ شَيْءٍ مُّحِيطًا“ کہ اللہ تعالیٰ ہر چیز کو محیط ہے۔

## مسک اہل السنۃ والجماعت پر اعتراضات کے جوابات:

### تمہید

ایک چیز کا اگر جسم ہو تو حکم اور ہوتا ہے جسم نہ ہو تو حکم اور جیسے

1: ایک الماری میں 10 کتابیں رکھنے کی گنجائش ہو اس میں اگر قرآن پاک رکھنا چاہیں تو اس کی ایک ہی صورت ہے کہ ایک کتاب نکالی جائے پھر قرآن رکھا جائے جبکہ اسی قرآن کو دماغ یا دل میں محفوظ کرنے کے لئے دل و دماغ سے کسی چیز کے نکلنے کی ضرورت نہیں کیونکہ دماغ میں محفوظ ہونے والا قرآن بلا جسم ہے جبکہ الماری میں رکھا جانے والا مصحف جسم والا ہے۔

2: اگر کوئی شخص بیت الخلاء میں قرآن، مصحف لیکر جائے تو بے ادبی ہے جبکہ حافظ قرآن کے سینہ میں قرآن موجود ہوتا ہے وہ اسی کے ساتھ بیت الخلاء جاتا ہے یہ بے ادبی نہیں کیونکہ پہلی صورت میں مصحف جسم والا اور دوسری صورت میں بلا جسم ہے۔

3: اگر قرآن کریم نیچے رکھا ہو اور کوئی بندہ کرسی پہ بیٹھ جائے تو بے ادبی شمار ہوتی ہے لیکن اگر حافظ قرآن نیچے بیٹھا ہو اور کوئی کرسی پہ بیٹھ جائے تو بے ادبی نہیں۔

4: اگر بیڈ پہ قرآن رکھ کے خود اس پہ لیٹ جائے تو ناجائز ہے لیکن اگر حافظہ بیوی کے اوپر لیٹ جائے تو جائز ہے۔

5: اگر گھر میں آنے والے دلہن کے ہاتھ سے قرآن لیکر چوم لے تو معیوب نہیں لیکن آنے والی حافظہ بیوی کے سینے کو سب کے سامنے چومے تو معیوب ہے۔

6: اگر جنبی یا حائضہ کو قرآن بلا حائل پکڑا یا جائے تو جرم لیکن اسی جنبی کے سینے میں قرآن محفوظ ہو تو جرم نہیں کیونکہ پہلا جسم والا دوسرا بلا جسم ہے  
7: اگر سینے میں قرآن موجود ہو تو حلول و اتحاد کا سوال نہیں ہوتا اسی طرح اللہ پہلے تھے مکان بعد میں بنے یہاں بھی حلول و اتحاد کا سوال فضول ہے اس لئے کہ مکان جسم والے اور اللہ بلا جسم ہے

اس تمہید کے بعد سمجھیں اللہ تعالیٰ کے ہر جگہ موجود ہونے پہ جتنے اشکال کئے جاتے ہیں ان کی بنیاد یہی ہے کہ لوگ بالجسم سمجھ کر اعتراض کرتے ہیں جبکہ اللہ موجود بلا جسم ہے

### اعتراض نمبر 1:

اگر اللہ تعالیٰ کو ہر جگہ مانا جائے تو کیا اللہ تعالیٰ بیت الخلاء میں بھی موجود ہے؟ اگر کہیں کہ ”نہیں“ تو ہر جگہ ہونے کا دعویٰ ٹوٹ گیا اور اگر کہیں ”ہے“ تو اللہ تعالیٰ کی بے ادبی ہے۔

جواب نمبر 1: بعض چیزوں کو اجمالاً بیان کریں تو مناسب اور ادب ہے، اگر تفصیلات بیان کریں تو خلاف ادب ہے۔ مثلاً:

مثال نمبر 1: سسر اپنے داماد کو کہے: ”میری بیٹی کے حقوق کا خیال رکھنا“، تو اجمالاً قول ہونے کی وجہ سے یہ ادب ہے لیکن اگر وہ تمام حقوق ایک ایک کر کے گنوانا شروع کر دے تو یہ خلاف ادب ہے۔

مثال نمبر 2: ”سر سے لے کر پاؤں تک تمام جسم کا خالق اللہ ہے“ یہ کہنا ادب ہے لیکن تفصیلاً ایک ایک عضو کا نام لے کر یہی بات کہی جائے تو یہ خلاف ادب ہے۔

اسی طرح ”اللہ تعالیٰ ہر جگہ ہے“ یہ اجمالاً کہنا تو مذکورہ قاعدہ کی رو سے درست اور ادب ہے لیکن تفصیلاً ایک ایک جگہ کا جس میں ناپسندیدہ جگہیں بھی شامل ہوں، نام لے کر کہا جائے تو یہ بے ادبی ہونے کی وجہ سے غلط ہو گا۔ لہذا ایسا سوال کرنا ہی غلط، نامناسب اور ناجائز ہے۔

جواب نمبر 2: یہ اعتراض تب پیدا ہوتا ہے جب اللہ تعالیٰ کو وجود بمعنی ”جسم“ کے ساتھ مانیں جیسے قرآن کریم کو بیت الخلاء میں لے کر جانا



قرآن کی توہین اور بے ادبی ہے حالانکہ ہر حافظ جب بیت الخلاء جاتا ہے تو قرآن اس کے سینے میں موجود ہوتا ہے لیکن بے ادبی نہیں، کیونکہ قرآن جسم سے پاک ہے، ایسے ہی اللہ تعالیٰ موجود بلا جسم ہیں۔

**جواب نمبر 3:** رمضان مبارک کا مہینہ ہر جگہ مبارک ہے۔ اگر کوئی شخص پوچھے کہ بیت الخلاء میں رمضان ہے یا نہیں؟ اگر نہیں تو ہر جگہ رمضان نہیں، اگر ہے تو بیت الخلاء میں بابرکت کیسے؟ تو اس کا یہ سوال لغو ہو گا کیونکہ جب رمضان کا جسم نہیں ہے تو ہر جگہ ماننے میں کوئی بے ادبی نہ ہوگی اور یہ ہر جگہ بابرکت ہوگا۔ اسی طرح جب اللہ کا جسم نہیں تو ہر جگہ ماننے میں بے ادبی نہیں۔

### اعترض نمبر 2:

اگر اللہ تعالیٰ کو ہر جگہ مانیں تو اس سے حلول اور اتحاد لازم آئے گا۔

**جواب:** حلول اور اتحاد تب لازم آئے گا جب اللہ تعالیٰ کے لئے جسم مانا جائے، جبکہ اللہ تعالیٰ جسم سے پاک ہیں۔

**فائدہ:** دو چیزوں کا اس طرح ایک ہونا کہ ہر ایک کا وجود باقی رہے ”اتحاد“ کہلاتا ہے جیسے آلیٹ اور دو چیزوں کا اس طرح ایک ہونا کہ ایک چیز کا وجود ختم ہو جائے ”حلول“ کہلاتا ہے جیسے چینی ملا دودھ۔

### اعترض نمبر 3:

جب آپ اللہ تعالیٰ کو ہر جگہ پہ ماننے ہیں تو جو اعتراض اللہ کو عرش پہ ماننے سے پیدا ہوتے ہیں وہ یہاں پہ بھی ہوں گے۔

**جواب:** ہر جگہ موجود یہ تعیم اکنہ تعبیر لامکان کی ہے کیونکہ اللہ تعالیٰ مکان سے پاک بھی ہیں اور ہر مکان کو محیط بھی ہیں۔ کہا قال اللہ تعالیٰ وکان اللہ بکل شئی محیطا۔ ہر جگہ پہ ہونے کا مطلب یہ ہے کہ جب مکان نہیں تھا اللہ تب بھی تھے مکان ہے اللہ تعالیٰ اب بھی ہیں اور جب مکان نہیں ہوگا اللہ تعالیٰ تب بھی ہوں گے

غیر مقلدین کے دلائل اور ان کے جوابات:

### قرآنی آیات:

**1:** اللہ تعالیٰ ارشاد فرماتے ہیں: **ثُمَّ اسْتَوَىٰ عَلَى الْعَرْشِ**. (سورہ حدید 4، سورہ عدد: 2، طہ: 5، سجدہ: 4)

**جواب نمبر 1:** اس کا معنی ”عرش پر اللہ کا غالب ہونا“ ہے، جیسا کہ امام بخاری رحمہ اللہ نے اس کا معنی: ”أَجَى عَلَا عَلَى الْعَرْشِ“ (صحیح بخاری: کتاب التوحید، باب وکان عرشہ علی الماء) نقل کیا ہے اور عربی زبان میں ”استوی“ بمعنی ”غالب ہونا“ استعمال ہوتا رہتا ہے۔ ایک شاعر نے بشر بن مروان کی مدح میں یہ شعر کہا تھا:

قَدِ اسْتَوَىٰ بِشَرِّ عَلَى الْعِرَاقِ  
مِنْ غَيْرِ سَيْفٍ وَ دِمِّ مُهْرَاقِ

(کتاب الاسماء والصفات للبیہقی: ج 2 ص 153)

ترجمہ: بشر بن مروان نے بغیر جنگ اور خونریزی کے عراق پر غلبہ پایا۔

ایک اور شاعر نے کہا:

فَلَمَّا عَلَوْنَا وَ اسْتَوَيْنَا عَلَيْهِمْ  
جَعَلْنَاَهُمْ مَرَّحِي لِنَسْرِ وَ طَائِرِ

(التعلیق علی کتاب الاسماء والصفات للبیہقی: ج 2 ص 154)

ترجمہ: جب ہم ان پر چڑھ دوڑے اور ان پر غلبہ پالیا تو انھیں (ٹکڑے ٹکڑے کر کے) گدھوں اور پرندوں کے کھانے کے لیے چھوڑ دیا۔  
**اشکال:** اگر کوئی کہے کہ عرش کی کیا تخصیص ہے، جب کہ اللہ تو آسمان، زمین اور دیگر مخلوقات پر بھی غالب ہے، تو عرش کو خاص کیوں کیا گیا؟  
**جواب:** عرش کائنات کا مکانِ آخر ہے تو مکانِ آخر تک غلبہ بتانے کے لیے عرش کا ذکر کیا۔ جیسے ایک آدمی کے پاس سائیکل، موٹر سائیکل اور کار ہو تو وہ اپنی ملکیت اور مالی رتبہ بتانے کے لیے یہ کہے: ”میرے پاس کار ہے“ تو اس کا یہ معنی نہیں کہ اس کے پاس سائیکل اور موٹر سائیکل رکھنے کی اہلیت نہیں۔

**جواب نمبر 2:** اگر استویٰ علی العرش سے اللہ تعالیٰ کا حقیقتاً عرش پر ہونا مراد لیں تو قرآن کریم کی بہت ساری ان آیات کا ان آیات سے تعارض لازم آتا ہے جن میں اللہ تعالیٰ کے فوق العرش ہونے کی بجائے فی السماء یا ہر جگہ ہونے کا ذکر موجود ہے جیسے:

”وَلِلَّهِ الْمَشْرِقُ وَالْمَغْرِبُ فَأَيَّمَا تَوَلَّوْا فَثَمَّ وَجْهَ اللَّهِ“ (سورہ البقرہ: 115)

ترجمہ: اور مشرق و مغرب سب اللہ ہی کی ہیں، لہذا جس طرف بھی تم رخ کرو گے وہیں اللہ کا رخ ہے۔

”وَنَحْنُ أَقْرَبُ إِلَيْهِ مِنْ حَبْلِ الْوَرِيدِ“ (سورہ ق: 16)

ترجمہ: ہم اس کی شہ رگ سے زیادہ اس کے قریب ہیں۔

”أَأَمِنْتُمْ مَنْ فِي السَّمَاءِ“ (سورہ الملک: 16) [کیا تم کو اس (اللہ تعالیٰ) کا جو آسمان میں ہے، خوف نہیں رہا]

وغیرہ کا اس آیت سے تعارض لازم آتا ہے جبکہ قرآن کریم میں قطعاً تعارض نہیں ہے۔ اللہ تعالیٰ کا ارشاد مبارک ہے:

”وَلَوْ كَانَ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا كَثِيرًا“ (سورہ النساء: 82)

ترجمہ: اگر یہ قرآن اللہ کے علاوہ کسی اور کی طرف سے ہوتا تو لوگ اس میں بہت اختلاف پاتے۔

**جواب نمبر 3:** بہتر یہ ہے کہ جواب یوں دیا جائے کہ یہ متشابہات میں سے ہے اور اس کا معنی اللہ کے علاوہ کوئی نہیں جانتا۔ اس پر کسی قسم کا اشکال نہ ہو گا اور آیات کا تعارض بھی لازم نہیں آئے گا۔

**2:** وہ تمام آیات جن سے اللہ تعالیٰ کا جہتِ علویٰ یعنی جانبِ بلندی کی طرف ہونا ثابت ہوتا ہے مثلاً

**1:** إِلَيْهِ يَصْعَدُ الْكَلِمُ الطَّيِّبُ (سورہ فاطر: 10)

ترجمہ: اسی کی طرف پاکیزہ کلام چڑھتا ہے۔

**جواب:** یہ کنایہ حسن قبول سے ہے۔ چنانچہ امام ابو بکر البیہقی فرماتے ہیں:

صُعُودُ الْكَلِمِ الطَّيِّبِ وَالصَّدَقَةِ الطَّيِّبَةِ إِلَى السَّمَاءِ عِبَارَةٌ عَنْ حُسْنِ الْقَبُولِ لِهَيْمًا.

(کتاب الاسماء والصفات ج 2 ص 168)

کلماتِ طیبہ اور صدقہ طیبہ کا آسمان کی طرف چڑھنا اس سے مراد ان کلمات اور اعمال کا قبول ہونا ہے۔

جیسے ہمارے ہاں کہا جاتا ہے فلاں بندے کے ایوانِ صدر تک پہنچ ہے اس کا مطلب ہوتا ہے اس کی بات وہاں سنی جاتی ہے، مانی جاتی

ہے۔ یہ مطلب نہیں کہ یہ خود وہاں پہنچ جاتا ہے

**2:** وَهُوَ الْقَاهِرُ فَوْقَ عِبَادِهِ (سورہ الانعام: 18)

ترجمہ: وہ اپنے بندوں پر غالب ہے۔

**اشکال:** کہ اللہ غالب تب ہو گا جب سب سے اوپر ہو۔

**جواب:** فوقیت سے مراد فوقیتِ حسی نہیں بلکہ فوقیتِ مرتبہ اور فوقیتِ قدرت ہے۔ دلیل اس پر ”وَهُوَ الْقَاهِرُ“ ہے جیسے غلام دوسری منزل پر اور آقا پہلی منزل پر ہو تو کہتے پھر بھی یہی ہیں کہ آقا اپنے غلام پر غالب ہے۔

3: **أَمِنْتُمْ مَنْ فِي السَّمَاءِ** (سورة الملك: 16)

ترجمہ: کیا تم کو اس (اللہ) کا جو آسمانوں میں ہے، خوف نہیں رہا۔

**جواب نمبر 1:** مَنْ فِي السَّمَاءِ سے مَنْ عَظَمَ شَأْنَهُ مراد ہے۔ یعنی بلند و بالا عظمت والے اللہ سے ڈرو

**جواب نمبر 2:** اگر اس کا حقیقی معنی ہی مراد لیں تو پھر بھی یہ غیر مقلدین کے موقف فوق علی العرش کے خلاف ہے۔

4: **تَعْرُجُ الْمَلَائِكَةُ وَالرُّوحُ إِلَيْهِ** (سورة المعارج: 4)

**جواب:** محل امر مراد ہے کہ وہاں سے فرشتے امر لاتے ہیں۔

5: **بَلْ رَفَعَهُ اللَّهُ إِلَيْهِ** (سورة النساء: 158)

ترجمہ: بلکہ اللہ تعالیٰ نے ان کو اپنی طرف اٹھالیا۔

**جواب:** امام ابو عبد اللہ محمد بن احمد القرطبی نے اس آیت کی بہترین تفسیر اور مطلب بیان کیا ہے چنانچہ فرماتے ہیں:

”أَتَى إِلَى السَّمَاءِ وَاللَّهُ تَعَالَى مُتَعَالٍ عَنِ الْمَكَانِ.“ (الجامع لاحکام القرآن للقرطبی ج 2 ص 12)

ترجمہ: اللہ تعالیٰ نے حضرت عیسیٰ علیہ السلام کو آسمان کی طرف اٹھایا اور اللہ تعالیٰ مکان سے پاک ہے۔

امام فخر الدین رازی فرمہ مُشَبَّه (جو اللہ تعالیٰ کے لیے اس آیت سے جہت ثابت کرتے ہیں) کی تردید کرتے ہوئے فرماتے ہیں۔

”الْمَرَادُ الرَّفْعُ إِلَى مَوْضِعٍ لَا يَجْرِي فِيهِ حُكْمٌ غَيْرِ اللَّهِ.“ (تفسیر الفخر الرازی ج 11 ص 102 تحت قوله تعالى: بَلْ رَفَعَهُ اللَّهُ إِلَيْهِ)

ترجمہ: ”رَفَعَهُ اللَّهُ إِلَيْهِ“ سے مراد ایسے مقام کی طرف اٹھانا ہے جہاں غیر اللہ کا حکم نہیں چلتا۔

**فائدہ:** دنیا میں حقیقی اختیار ہر چیز پر اللہ تعالیٰ کا ہے۔ اگر ظاہری اختیار بندے کا ہو تو نسبت بندے کی طرف ہوتی ہے جیسے زکریا علیہ السلام کا مریم علیہا السلام کا کھانا دینا لیکن جو اللہ کی طرف سے ملے جس میں بندے کو اختیار نہیں تھا اس کو ﴿مَنْ عِنْدَ اللَّهِ﴾ فرمایا۔ دین میں کمی بیشی کا اختیار چونکہ بندے کے پاس نہیں، اس لیے فرمایا: ﴿إِنَّ الدِّينَ عِنْدَ اللَّهِ الْإِسْلَامُ﴾۔ شہید کو جو بعد الموت رزق ملتا ہے اس میں بھی بندے کے اختیار کو دخل نہیں ہوتا اس لئے ﴿عِنْدَ رَبِّهِمْ يُرْزَقُونَ﴾ فرمایا۔ عرف میں اگر کوئی آدمی اپنے گھر سے دوسرے شہر چلا جائے تو نسبت اس کی طرف ہوتی ہے، مثلاً فلاں بندہ لاہور یا کراچی چلا گیا، لیکن اگر کوئی بندہ دنیا کو چھوڑ کر قبر میں چلا جائے تو نسبت اللہ کی طرف کرتے ہیں کہ اللہ تعالیٰ کے پاس چلا گیا ہے کیونکہ موت میں اختیار اللہ تعالیٰ کا ہے اور لاہور جانے میں ظاہری اختیار بندے کا ہے۔

**احادیث مبارکہ:**

1: حضرت معاویہ بن الحکم السلمی فرماتے ہیں:

كَانَتْ لِي جَارِيَةٌ تَدْعِي عُمَايَةَ قَبْلَ أُحُدٍ وَالْحِجْوَةَ فَاطَّلَعْتُ ذَاتَ يَوْمٍ فَإِذَا الدِّثْبُ قَدْ ذَهَبَ بِشَاةٍ عَنْ غَنَبِهَا وَأَنَا رَجُلٌ مِنْ بَنِي أَدَمَ اسْفُ كَمَا يَأْسَفُونَ لِكَيْبٍ صَكَّهَا صَكَّةً فَأَتَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ فَعَظَّمَهُ ذَلِكَ عَلَيَّ. قُلْتُ: يَا رَسُولَ اللَّهِ! أَفَلَا أَعْتَقُهَا؟ قَالَ: إِنِّي بِهَا. فَأَتَيْتُهُ بِهَا فَقَالَ لَهَا: ابْنِ اللَّهُ؛ قَالَتْ: فِي السَّمَاءِ. قَالَ مَنْ أَنَا؟ قَالَتْ: أَنْتَ رَسُولُ اللَّهِ. قَالَ: أَعْتَقُهَا فَيَأْتِيهَا مُؤَمَّةٌ.

(صحیح مسلم ج 1 ص 204، 203 باب تحریم الکلام فی الصلوۃ الخ)

ترجمہ: میری ایک باندی تھی جو احد اور جوانیہ کی طرف بکریاں چراتی تھی۔ ایک دن میں وہاں آ نکلا تو دیکھا کہ ایک بھیڑیا ایک بکری کو لے گیا ہے۔ آخر میں بھی آدمی ہوں مجھ کو بھی غصہ آجاتا ہے۔ میں نے اس کو ایک طمانچہ مارا۔ پھر میں رسول اللہ ﷺ کے پاس آیا تو رسول اللہ ﷺ نے میرا یہ فعل بہت بڑا قرار دیا۔ میں نے کہا یا رسول اللہ! کیا میں اس باندی کو آزاد نہ کر دوں؟ آپ ﷺ نے فرمایا اس کو میرے پاس لے آؤ۔ میں آپ ﷺ کے پاس لے کر گیا۔ آپ ﷺ نے اس سے پوچھا اللہ کہاں ہے؟ اس نے کہا آسمان میں۔ آپ ﷺ نے فرمایا میں کون ہوں؟ اس نے کہا آپ اللہ کے رسول ہیں۔ (یعنی آپ ﷺ کو اللہ نے بھیجا ہے) تب آپ ﷺ نے فرمایا اس کو آزاد کر دے اس لیے کہ یہ مؤمنہ ہے۔

**جواب نمبر 1:** یہ حدیث ضعیف ہے کیونکہ متنا مضطرب ہے۔

امام ابو بکر احمد بن الحسین بن علی بن موسیٰ البیهقی (ت 458ھ) لکھتے ہیں:

"وقد ذکرتُ فی کتاب الظہار من السنن مخالفةً من خالف معاویة بن الحکم فی لفظ الحدیث"

(کتاب الاسماء والصفات للبیہقی: ج 2 ص 164)

ترجمہ: میں نے اپنی کتاب "السنن الکبریٰ" میں ان روایات کا تذکرہ کیا ہے جنہوں نے معاویہ بن حکم رضی اللہ عنہ کے الفاظ کے بیان کردہ الفاظ کے بجائے اور الفاظ ذکر کیے ہیں۔

امام بیہقی رحمہ اللہ نے "السنن الکبریٰ" میں تفصیل نے ان روایات کا ذکر کیا ہے جن میں قبول اسلام کے لیے اللہ تعالیٰ کے بارے میں

"فی السماء" کے بجائے دیگر الفاظ کا ذکر ملتا ہے۔ مثلاً

1: فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: مَنْ رَبُّكَ؟ قَالَتْ: اللَّهُ رَبِّي. (عن عتبة بن مسعود رضی اللہ عنہ)

2: فَقَالَ لَهَا رَسُولُ اللَّهِ صَلَّى اللَّهُ عَلَيْهِ وَسَلَّمَ: أَتَشْهَدِينَ أَنْ لَا إِلَهَ إِلَّا اللَّهُ؟ قَالَتْ نَعَمْ. (عن عبد اللہ بن عبد اللہ بن عتبہ بن مسعود)

3: فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: ادْعُ بِهَا. فَقَالَ: «مَنْ رَبُّكَ؟» قَالَتْ: اللَّهُ (شريد بن سويد الثقفي رضی اللہ عنہ)

(السنن الکبریٰ للبیہقی: ج 7 ص 387 تا 389 کتاب الظہار)

حافظ ابو الفضل شہاب الدین احمد بن علی ابن حجر عسقلانی الشافعی (ت 852ھ) لکھتے ہیں:

"وفي اللفظ مخالفة كثيرة."

(تلخیص الجبیر لابن حجر: ج 3 ص 223 کتاب الکفارات)

ترجمہ: اس روایت کے الفاظ میں بہت زیادہ اختلاف پایا جاتا ہے۔

اور متن میں اضطراب وجہ ضعف ہوتا ہے۔ چنانچہ علامہ محی الدین ابوزکریا یحییٰ بن شرف النووی (ت 676ھ) لکھتے ہیں:

"والاضطراب يوجب ضعف الحديث لاشعاره بعدم الضبط ويقع في الاسناد تارة وفي المتن اخرى"

(تقریب النووی مع شرح التدریب: ص 133)

ترجمہ: اضطراب کی وجہ سے حدیث میں ضعف پیدا ہوتا ہے کیونکہ یہ اس بات کی دلیل ہوتا ہے کہ راوی نے الفاظ حدیث کو صحیح طریقے سے ضبط نہیں کیا۔ اضطراب کبھی سند میں ہوتا ہے اور کبھی متن میں ہوتا ہے۔

**اضطراب کی تفصیل کچھ یوں ہے:**

حدیث کے متون مختلف کتب میں مختلف الفاظ سے موجود ہیں ایک تو صحیح مسلم کا جو اوپر مذکور ہے اس کے علاوہ درج ذیل ہیں:

1: عَنْ أَبِي هُرَيْرَةَ أَنَّ رَجُلًا أَتَى النَّبِيَّ صَلَّى اللَّهُ عَلَيْهِ وَسَلَّمَ بِجَارِيَةٍ سَوْدَاءَ فَقَالَ يَا رَسُولَ اللَّهِ إِنَّ عَلِيَّ رَقَبَةٌ مُؤَمَّنَةٌ فَقَالَ لَهَا أَيْنَ اللَّهُ فَأَشَارَتْ إِلَى السَّمَاءِ بِأَصْبَعِهَا فَقَالَ لَهَا فَمَنْ أَنَا فَأَشَارَتْ إِلَى النَّبِيِّ صَلَّى اللَّهُ عَلَيْهِ وَسَلَّمَ وَإِلَى السَّمَاءِ يَعْنِي أَنْتَ رَسُولُ اللَّهِ فَقَالَ

(سنن ابی داؤد باب فی الرِّقَبَةِ الْمُؤَمَّنَةِ)

ترجمہ: حضرت ابو ہریرہ سے روایت ہے کہ ایک شخص اپنی سیاہ رنگ کی باندی کو لیکر حضور علیہ السلام کی خدمت میں حاضر ہوا اور عرض کیا یا رسول اللہ میرے ذمہ ایک مومن کو آزاد کرنا ہے {تو کیا میں اس باندی کو آزاد کر دوں؟} آپ علیہ السلام نے باندی سے پوچھا اللہ کہاں ہے؟ اس نے انگلی سے آسمان کی طرف اشارہ کیا۔ آپ علیہ السلام نے پوچھا میں کون ہوں اس نے آپ کی طرف اشارہ کیا مطلب تھا کہ آپ اللہ کے رسول ہیں اس پر آپ علیہ السلام نے فرمایا یہ مومنہ ہے اس کو آزاد کر دو۔

2: عن الشَّهِيدِ بْنِ سُوَيْدٍ الثَّقَفِيِّ قَالَ أَتَيْتُ رَسُولَ اللَّهِ فَقُلْتُ إِنَّ أُمَّي أَوْصَتْ أَنْ تُعْتَقَ عَنْهَا رَقَبَةٌ وَإِنَّ عِنْدِي جَارِيَةً نُؤَبِّئُهَا أَفِيضُ عَنِّي أَنْ أُعْتِقَهَا عَنْهَا قَالَ أَتَيْتَنِي بِهَا فَأَتَيْتُهُ بِهَا فَقَالَ لَهَا الْعَبِيٌّ مَنْ رَبُّكَ قَالَتْ اللَّهُ قَالَ مَنْ أَنَا قَالَتْ أَنْتَ رَسُولُ اللَّهِ قَالَ فَأَعْتَقَهَا فَأَيَّمَهَا مُؤَمَّنَةً.

(سنن نسائی کتاب الوصایا/باب فضل الصَّدَقَةِ عَنِ الْمَيْتِ)

ترجمہ: حضرت شرید بن سوید فرماتے ہیں میں لیکر حضور علیہ السلام کی خدمت میں حاضر ہوا اور عرض کیا یا رسول اللہ میری والدہ نے وصیت کی تھی کہ میری طرف سے ایک باندی آزاد کرنا میرے پاس ایک سیاہ رنگ کی باندی ہے کیا میرے لئے جائز ہے کہ اس کو والدہ کی طرف سے آزاد کر دوں؟ آپ علیہ السلام نے فرمایا اس باندی کو میرے پاس لے آؤ میں لیکر خدمت میں حاضر ہوا آپ علیہ السلام نے باندی سے پوچھا تیرا رب کون ہے؟ اس نے کہا اللہ۔ آپ علیہ السلام نے پوچھا میں کون ہوں؟ اس نے کہا آپ اللہ کے رسول ہیں اس پر آپ علیہ السلام نے فرمایا یہ مومنہ ہے اس کو آزاد کر دو۔

3: عَنْ عُمَرَ بْنِ الْحَكَمِ أَنَّهُ قَالَ أَتَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ فَقُلْتُ يَا رَسُولَ اللَّهِ إِنَّ جَارِيَةً لِي كَانَتْ تَرْتَضِي عَمَلِي فَمَنْتُهَا وَقَدْ فُقِدَتْ شَاةٌ مِنَ الْعَنَمِ فَسَأَلْتُهَا عَنْهَا فَقَالَتْ أَكَلَهَا الدِّئْبُ فَأَسْفَمْتُ عَلَيْهَا وَكُنْتُ مِنْ بَنِي آدَمَ فَلَطَمْتُ وَجْهَهَا وَعَلَى رَقَبَةٍ فَأَعْتَقْتُهَا فَقَالَ لَهَا رَسُولُ اللَّهِ صَلَّى اللَّهُ عَلَيْهِ وَسَلَّمَ أَيْنَ اللَّهُ فَقَالَتْ فِي السَّمَاءِ فَقَالَ مَنْ أَنَا فَقَالَتْ أَنْتَ رَسُولُ اللَّهِ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَعْتَقَهَا

(موطأ مالک باب مَا يَجُوزُ مِنَ الْعَتَقِ فِي الرِّقَابِ الْوَاجِبَةِ)

ترجمہ: حضرت عمر بن حکم فرماتے ہیں میں حضور علیہ السلام کی خدمت میں حاضر ہوا اور عرض کیا یا رسول اللہ میری ایک باندی ہے جو بکریاں چراتی ہے میں اس کے پاس گیا تو ایک بکری گم ہو چکی تھی میں اس باندی سے بکری کے بارے پوچھا تو اس نے کہا اس کو بھیڑیا کھا گیا، انسان ہونے کی وجہ سے مجھے اس پر غصہ آیا اور میں نے اس کے چہرے پہ تھپڑ مار دیا۔ اور میرے ذمہ ایک غلام کو آزاد کرنا بھی ہے تو کیا میں اس باندی کو آزاد کر دوں؟ آپ ﷺ نے اس سے پوچھا اللہ کہاں ہے؟ اس نے کہا آسمان میں۔ آپ ﷺ نے فرمایا میں کون ہوں؟ اس نے کہا آپ اللہ کے رسول ہیں۔ (یعنی آپ ﷺ کو اللہ نے بھیجا ہے) تب آپ ﷺ نے فرمایا اس کو آزاد کر دے۔

4: عَنْ عُبَيْدِ اللَّهِ بْنِ عَبْدِ اللَّهِ بْنِ عَبَّادِ بْنِ مَسْعُودٍ أَنَّ رَجُلًا مِنَ الْأَنْصَارِ جَاءَ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ بِجَارِيَةٍ لَهَا سَوْدَاءٌ فَقَالَ يَا رَسُولَ اللَّهِ إِنَّ عَلَى رَقَبَةٍ مُؤَمَّنَةً فَإِنْ كُنْتَ تَرَاهَا مُؤَمَّنَةً أَعْتِقْهَا فَقَالَ لَهَا رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْشَهْدُ بَيْنَ أَنْ لَا إِلَهَ إِلَّا اللَّهُ قَالَتْ نَعَمْ قَالَ أَنْشَهْدُ بَيْنَ أَنْ مُحَمَّدًا رَسُولَ اللَّهِ قَالَتْ نَعَمْ قَالَ أَنْتَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَعْتَقَهَا

(موطأ مالک باب مَا يَجُوزُ مِنَ الْعَتَقِ فِي الرِّقَابِ الْوَاجِبَةِ)

ترجمہ: حضرت عبید اللہ بن عبد اللہ بن عتبہ بن مسعود سے روایت ہے کہ ایک انصاری شخص اپنی سیاہ رنگ کی باندی کو لیکر حضور علیہ السلام کی

خدمت میں حاضر ہوا اور عرض کیا یا رسول اللہ میرے ذمہ ایک مومن کو آزاد کرنا ہے اگر آپ اس باندی کو مومن سمجھتے ہیں تو میں اس کو آزاد کرتا ہوں آپ علیہ السلام نے باندی سے پوچھا کیا تو اس بات کی گواہی دیتی ہے کہ اللہ کے سوا کوئی معبود نہیں؟ اس نے کہا جی بالکل۔ آپ علیہ السلام نے پوچھا کیا تو اس بات کی گواہی دیتی ہے کہ میں اللہ کا رسول ہوں؟ اس نے کہا جی ہاں۔ آپ علیہ السلام نے پوچھا کیا تو قیامت یہ یقین رکھتی ہے؟ اس نے کہا جی رکھتی ہوں آپ علیہ السلام نے فرمایا اس کو آزاد کر دو۔

### وجوہ اضطراب:

ان متون کو دیکھا جائے تو کئی قسم کا اضطراب پایا جاتا ہے مثلاً

(1) باندی کس کی تھی؟ مالک کا نام کیا ہے؟

اس بارے روایات میں نام مختلف ہیں چنانچہ صحیح مسلم کی روایت کے مطابق باندی حضرت معاویہ بن حکم السلمی کی تھی۔ ابوداؤد میں رجلاً ہے نام کا ذکر نہیں۔

نسائی کی روایت میں شرید بن سوید ہے۔

جبکہ مؤطا کی ایک روایت میں مالک کا نام عمر بن حکم اور دوسری میں رجلاً من الانصار کے الفاظ ہیں۔

(2) حضور صلی اللہ علیہ وسلم نے اس باندی سے سوال کیا کیا؟

صحیح مسلم اور ابوداؤد اور مؤطا کی ایک روایت میں سوال این اللہ اور من انا کے الفاظ سے ہے۔

سنن نسائی میں سوال من ربک اور من انا کے الفاظ سے ہے۔

اور مؤطا کی دوسری حدیث میں اتشہدین ان لا الہ الا اللہ ہے نیز مؤطا میں آپ صلی اللہ علیہ وسلم نے توحید و رسالت کے ساتھ قیامت کے متعلق بھی پوچھا باقی روایات میں قیامت کا تذکرہ نہیں۔

(3) باندی نے جواب کیا دیا؟

صحیح مسلم اور مؤطا کی ایک روایت میں این اللہ کا جواب فی السماء سے اور من انا کا جواب رسول اللہ سے دیا۔

ابوداؤد میں اشارت الی السماء اور اشارت الی النبی کے الفاظ ہیں۔

نسائی میں جواب لفظ اللہ اور انت رسول اللہ سے دیا۔

جبکہ مؤطا کی دوسری روایت میں جواب نعم کے لفظ سے ہے۔

اس تفصیل سے واضح ہوا کہ یہ حدیث متن کے اعتبار سے مضطرب ہے اور اضطراب کی وجہ سے حدیث قابل استدلال نہیں ہوتی۔

جواب نمبر 2: اگر اس حدیث کو سنداً و متناً صحیح و قابل استدلال مان بھی لیا جائے تو یہ حدیث خود غیر مقلدین کے خلاف ہے کیونکہ ان کا دعویٰ

توفیق العرش ہونے کا ہے اور اس سے تو اللہ تعالیٰ کا ”فی السَّمَاءِ“ ہونا لازم آتا ہے۔

جواب نمبر 3: ہر آدمی بقدر عقل مکلف ہوتا ہے۔ باندی کا جواب واقع کے مطابق درست نہ تھا، لیکن اس میں عقل ہی اتنی تھی کہ جواب

اس کی عقل کے بقدر ہونے کی وجہ سے اس کا ایمان دار ہونا تسلیم کر لیا گیا۔ لہذا اس سے اللہ کے محض ”فی السَّمَاءِ“ ہونے پر استدلال نہیں کیا جا

سکتا جیسا کہ حضرت ابو ہریرہ سے روایت ہے

عَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ كَانَ رَجُلٌ يُسْرِفُ عَلَى نَفْسِهِ فَلَبَّأَ حَضَرَكَ الْبُوتُ قَالَ لِبَنِيهِ إِذَا أَنَا مِتُّ فَأَحْرِقُونِي ثُمَّ ذَرُونِي فِي الرِّيحِ فَوَاللَّهِ لَأَنْ قَدَّرَ عَلَيَّ رَبِّي لِيُعَذِّبَنِي عَذَابًا مَا عَذَّبَهُ أَحَدًا فَلَبَّأَ مَا تَفْعَلُ بِهِ ذَلِكَ فَأَمَرَ

اللَّهُ الْأَرْضُ فَقَالَ اجْمَعِي مَا فِيكَ مِنْهُ فَفَعَلْتَ فَإِذَا هُوَ قَائِمٌ فَقَالَ مَا حَمَلَكَ عَلَىٰ مَا صَنَعْتَ قَالَ يَا رَبِّ خَشِيْتُكَ فَغَفَرَ لَهُ

(صحیح البخاری ج 1 ص 495 باب بلا ترجمہ، بعد باب حدیث الغار)

ترجمہ: حضرت ابو ہریرہ رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا ایک آدمی تھا جو بہت گناہگار تھا جب اسے موت آنے لگی تو اس نے اپنے بیٹوں کو وصیت کی کہ جب میں مر جاؤں تو مجھے جلادینا پھر میری ہڈیوں کو پیس لینا اور مجھے ہوا میں اڑا دینا قسم بخدا اگر میں اپنے رب کی پکڑ میں آگیا تو مجھے ایسا عذاب دے گا جو کسی کو بھی نہیں دیا ہو گا چنانچہ جب وہ مر گیا تو اس کے ساتھ یہی معاملہ کیا گیا، اللہ رب العزت نے زمین کو حکم دیا کہ اس بندے کے ذرات جہاں کہیں بھی ہیں ان کو جمع کر دے زمین نے اس کے ذرات جمع کر دیے تو وہ زندہ کھڑا ہو گیا اللہ تعالیٰ نے فرمایا تو نے یہ کام کیوں کیا؟ ایسی وصیت کیوں کی؟ تو وہ کہنے لگا اے میرے رب میں نے تیرے ڈر کی وجہ سے ایسا کیا تھا چنانچہ اللہ تعالیٰ نے اس بخش دیا۔

اس روایت میں مذکور شخص کا خوفِ خدا کی وجہ سے ایسی خلاف شریعت وصیت کرنا اور پھر اس کے گھر والوں کا اس پر عمل کرنا واقع میں اسے اللہ کے سامنے حاضری سے نہ بچا سکا، لیکن چونکہ اس میں عقل ہی اتنی تھی لہذا اس کا یہ عمل و عذر اس کی عقل کے بقدر ہونے کی وجہ سے قبول کر کے اسے بخش دیا گیا۔ یہاں بھی ایسی خلاف شریعت وصیت کرنے، اس پر عمل اور بوجہ عمل اللہ تعالیٰ کے سامنے پیش نہ ہونے پر استدلال نہیں کیا جاسکتا۔

2: حضرت ابو ہریرہ سے روایت ہے کہ آپ صلی اللہ علیہ وآلہ وسلم نے فرمایا:

”يُنزِلُ اللَّهُ إِلَى السَّمَاءِ الدُّنْيَا كُلَّ لَيْلَةٍ حَتَّى يَمْحُوَ ثُلُثَ اللَّيْلِ الْأَوَّلِ“

(صحیح مسلم ج 1 ص 258 باب صلوة اللیل و عدد رکعات النبی ﷺ فی اللیل الخ)

ترجمہ: ہر رات اللہ تعالیٰ آسمان دنیا کی طرف نزول فرماتے ہیں جب رات کا پہلا تہائی حصہ گزر جاتا ہے۔

اس سے معلوم ہوا اللہ تعالیٰ اوپر ہے۔

جواب نمبر 1: نزول سے مراد نزولِ رحمت ہے۔ اگر نزولِ رحمت کی بجائے حقیقتاً نزول مراد لیں تو اللہ کا جسم ماننا لازم آئے گا اور اللہ جسم سے پاک ہے۔

جواب نمبر 2: اگر اس کا حقیقی معنی مراد ہو تو یہ تمہارے عقیدے کے خلاف ہے کیونکہ جب آسمان پر ہوں گے تو فوق العرش نہیں ہوں گے۔

عقلی دلائل:

1: اللہ تعالیٰ عرش پر ہیں اسی لیے تو نبی صلی اللہ علیہ وآلہ وسلم کو ہم کلام ہونے کے لئے عرش پر بلایا۔

جواب: ہم کلام ہونے کے لئے حضور صلی اللہ علیہ وسلم کو عرش پر بلانا اگر عرش پر ہونے کی دلیل ہے تو حضرت موسیٰ علیہ السلام کو کوہ طور پر بلانا اللہ تعالیٰ کے کوہ طور پر ہونے کی دلیل ہے اور ہر نمازی کا مسجد میں جا کر اللہ سے بات کرنا ہر مسجد میں ہونے کی دلیل ہے۔ کلام الہی تجلی الہی کا نام ہے، چاہے اس کے ظہور کے لئے انتخاب عرش کا ہو یا کوہ طور کا ہو یا منصور حلاج کی زبان کا ہو۔

2: بوقت دعا ہاتھ اوپر کی جانب اٹھائے جاتے ہیں جو دلیل ہے کہ اللہ تعالیٰ عرش پر ہیں۔

جواب: اللہ تعالیٰ جہت سے پاک ہیں لیکن تمام جہات کو محیط بھی ہے، لیکن بندے کے قلبی استحضار کے لئے بعض اعمال کے لئے بعض جہات کا تعین فرمادیتے ہیں۔ جیسے نماز کے لئے جہت کعبہ کو قبلہ قرار دیا، دعا کے لئے جہت فوق کو قبلہ قرار دیا اور نہایت اعلیٰ درجہ کے قرب الہی کے حصول کے لئے جہت ارض کو قبلہ قرار دیا اور قرآن مجید میں حکم دیا: ”وَاسْتَجِدْ وَاقْتَرِبْ“ (اور سجدہ کرو اور ہم سے قریب ہو جاؤ) [سورۃ العلق: آیت 19]

۳: اللہ تعالیٰ کی طرف نسبت کرنے کے لئے عموماً اوپر کی طرف اشارہ کیا جاتا ہے جس سے معلوم ہوتا ہے کہ اللہ تعالیٰ عرش پر ہیں۔

جواب نمبر 1: اللہ تعالیٰ جہات ستہ سے اگرچہ پاک ہیں، لیکن تمام جہات کو محیط بھی ہیں۔ جیسا کہ اللہ تعالیٰ فرماتے ہیں: **وَكَانَ اللَّهُ بِكُلِّ شَيْءٍ فَهِيطًا** (سورۃ النساء: 126) [اللہ تعالیٰ ہر چیز کو محیط ہے] اور جہات ستہ میں سے جہت علو کو باقی جہات پر عقلاً فوقیت حاصل ہے۔ اس لئے علو مرتبہ اور تعظیم کا خیال کرتے ہوئے اشارہ اوپر کیا جاتا ہے۔ جیسے استاذ کی آواز دورانِ سبق تمام جہات کی طرف منتقل ہوتی ہے لیکن استاد کے سامنے بیٹھ کر آواز کو سننا ادب ہے اور پیچھے بیٹھ کر سننا بے ادبی ہے۔

جواب نمبر 2: اللہ تعالیٰ کی توجہ محل امر کی طرف ہے اور محل امر چونکہ اوپر کی طرف ہے اس لیے اشارہ بھی اوپر ہے۔

فائدہ:

یہاں چند ایک عبارات نقل کرنا ضروری ہیں جن کی بنیاد پر یہ سمجھا گیا ہے کہ ”معیت“ سے مراد ”معیت ذاتیہ“ ہے۔

(1): علامہ ناصر الدین ابوسعید عبد اللہ بن عمر شیرازی البیضاوی (ت 685ھ) آیت **﴿وَنَحْنُ أَقْرَبُ إِلَيْهِ مِنْ حَبْلِ الْوَرِيدِ﴾** کی تفسیر میں لکھتے ہیں:

**تَجَوُّزُ بِقُرْبِ الذَّاتِ لِقُرْبِ الْعِلْمِ لِأَنَّهُ مُوجِبُهُ.**

(تفسیر البیضاوی: ج 2 ص 422)

ترجمہ: اس مقام پر قرب علمی کی وجہ سے قرب ذاتی مراد لینا بھی درست ہے کیونکہ قرب علمی کو قرب ذاتی لازم ہے۔

(2): علامہ علی بن احمد بن ابراہیم المہامی الہندی (ت 835ھ) آیت **﴿وَنَحْنُ أَقْرَبُ إِلَيْهِ مِنْ حَبْلِ الْوَرِيدِ﴾** کی تفسیر میں لکھتے ہیں:

**﴿وَنَحْنُ أَقْرَبُ إِلَيْهِ﴾ لَا بِالْمَكَانِ وَلَا بِالزَّمَانِ وَلَا بِالرُّتْبَةِ بَلْ بِالذَّاتِ مِنْ غَيْرِ اخْتِلَاطٍ وَلَا حُلُولٍ وَلَا اتِّحَادٍ.**

(تفسیر تبصیر الرحمن: ج 2 ص 293)

ترجمہ: {ہم بندے کی شہ رگ سے زیادہ قریب ہیں} اللہ کا یہ قرب مکان، زمان اور رتبہ کے اعتبار سے نہیں بلکہ ذات کے اعتبار سے ہے لیکن اختلاط، حلول اور اتحاد کے بغیر ہے۔

(3): حضرت مجدد الف ثانی رحمہ اللہ (ت 1034ھ) فرماتے ہیں:

”اور یہ بھی مناسب نہیں کہ حق تعالیٰ کو عرش کے اوپر جائیں اور فوق کی طرف ثابت کریں کیونکہ عرش اور اس کے ماسوا سب کچھ حادث اور اسی کا پیدا کیا ہوا ہے۔ مخلوق و حادث کی کیا مجال ہے کہ خالق قدیم کا مکان اور جائے قرار بن سکے۔“

(مکتوبات امام ربانی: ج 2 ص 225)

(4): علامہ ابو العباس احمد بن محمد بن المہدی الفاسی (ت 1224ھ) آیت **﴿وَهُوَ مَعَكُمْ أَيْنَ مَا كُنْتُمْ﴾** کے تحت لکھتے ہیں:

**﴿وَهُوَ مَعَكُمْ أَيْنَ مَا كُنْتُمْ﴾ بِالْعِلْمِ وَالْقُدْرَةِ وَالْإِحَاطَةِ الذَّاتِيَّةِ.**

(المحر المدید: ج 7 ص 309)

ترجمہ: {تم جہاں کہیں ہو اللہ تمہارے ساتھ ہے} یعنی اپنے علم، قدرت اور احاطہ ذاتی کے اعتبار سے تمہارے ساتھ ہے۔

علامہ الفاسی مزید لکھتے ہیں:

**وَهُوَ مَعَكُمْ أَيْنَ مَا كُنْتُمْ بِذَاتِهِ وَصِفَاتِهِ عَلَى مَا يَلِيْقُ بِجَلَالِ قُدْسِهِ وَكَمَالِ كِبَرِيَّاتِهِ؛ إِذِ الصِّفَةُ لَا تَفَارِقُ الْمَوْصُوفَ فَيَاذَا كَانَتِ الْمَعِيَّةُ بِالْعِلْمِ لِمَ أَنْ تَكُونَ بِالذَّاتِ، فَافْهَمُوا، وَسَلِّمُوا لِمَ تَذُقُوا.**

(المحر المدید: ج 7 ص 311)



ترجمہ: تم جہاں کہیں ہو اللہ اپنی ذات اور صفات کے اعتبار سے تمہارے ساتھ ہے جیسا کہ اس کی عظمتِ شان اور کمالِ کبریائی کے لائق ہے، اس کی وجہ یہ ہے کہ صفت موصوف سے کبھی جدا نہیں ہوتی۔ جب اللہ کی معیت علم کے ساتھ ہو تو ذات کے اعتبار سے معیت ضرور ہوگی۔ اس بات کو خوب اچھی طرح سمجھ لیجیے اور اگر ذوق (سلیم) نہ ہو تو (خدا کے) سپرد کر دیجیے!

علامہ فاسی آیت ﴿وَمَنْ أَقْرَبَ إِلَيْهِ مِنْ حَبْلِ الْوَرِيدِ﴾ کی تفسیر میں لکھتے ہیں:

﴿وَمَنْ أَقْرَبَ إِلَيْهِ مِنْ حَبْلِ الْوَرِيدِ﴾ أَيْ: أَنَا أَقْرَبُ إِلَى كُلِّ أَحَدٍ مِنْ عُرُوقِ قَلْبِهِ، وَهَذَا لِأَنَّ قِيَامَهُ بِالْفِعْلِ بِالصِّفَاتِ، وَالصِّفَاتُ لَا تَفَارِقُ الذَّاتَ، فَالْقُرْبُ بِالْعِلْمِ وَالْقُدْرَةِ، وَتَسْتَلْزِمُ الْقُرْبُ بِالذَّاتِ. (البحر المدید: ج 7 ص 177)

ترجمہ: {ہم بندے کی شہ رگ سے زیادہ قریب ہیں} یعنی میں (اللہ) ہر شخص کی رگ جان سے بھی زیادہ قریب ہوں۔ اس کی وجہ یہ ہے کہ فعل (یعنی قریب ہونے) کا قیام صفات کے ذریعے ہوتا ہے اور صفات؛ ذات سے جدا نہیں ہوتیں۔ تو یہاں جو قرب ہے وہ علم اور قدرت (صفات) کے اعتبار سے ہے جو قرب ذاتی کو مستلزم ہے۔

(5): قاضی ثناء اللہ پانی پتی (ت 1225ھ) آیت ﴿إِنَّ اللَّهَ مَعَ الَّذِينَ اتَّقَوْا وَالَّذِينَ هُمْ مُحْسِنُونَ﴾ کی تفسیر میں فرماتے ہیں:

فَاللَّهُ مَعَهُمْ بِالْوِلَايَةِ وَالْفَضْلِ وَالْعَوْنِ وَالنَّصْرِ وَمَعِيَّةٍ ذَاتِيَّةٍ لَا كَيْفَ لَهَا.

(التفسیر المظہری ج 5 ص 392)

ترجمہ: اللہ تعالیٰ دوستی، فضل و کرم، مدد و نصرت کے اعتبار سے ان کے ساتھ ہے اور یہ معیت ذاتی ہے جس کی کوئی کیفیت نہیں۔

(6): قطب الارشاد حضرت مولانا رشید احمد گنگوہی رحمہ اللہ (ت 1323ھ) فرماتے ہیں:

”حق تعالیٰ باوجود وراء الوراہ کے قریب عبد کے ہے ”وَهُوَ مَعَكُمْ أَيَّمَا كُنْتُمْ“ ایسے تشاویش کی ضرورت نہیں اور ”مَعَكُمْ“ علم سے معیت تعبیر کرنا کچھ حاجت نہیں ”هُوَ“ ضمیر ذات ہے جہاں علم وہاں ذات۔ پس تکلف کی کیا حاجت ہے؟ حق تعالیٰ فوق، تحت سے بری ہے۔ فوق اور تحت اور ہر جامو موجود ہے عروج روح و قلب کا فوق کی جانب اس خیال سے نہیں ہے کہ حق تعالیٰ فوق العرش ہے۔ نہیں سب جگہ ہے قلب مومن کے اندر بھی ہے پس فوق کا خیال مت کرو۔“

(مکاتیب رشیدیہ ص 42)

(7): حکیم الامت حضرت مولانا اشرف علی تھانوی (ت 1362ھ) سے کسی نے معیت و قربِ خداوندی کے بارے میں سوال کیا، جس کا آپ نے جواب دیا۔ سوال و جواب کی عبارت من و عن نقل کی جاتی ہے۔

”مسئلہ: قَالَ اللَّهُ تَعَالَى: مَنْ أَحَبَّ إِلَيْهِ مِنْ حَبْلِ الْوَرِيدِ وَقَالَ: وَهُوَ مَعَكُمْ الْآيَةُ فَمَنْ النَّاسِ مَنْ يَقُولُ إِنَّ الْقُرْبَ بِاعْتِبَارِ الذَّاتِ وَالْوَصْفِ وَيَقُولُ بَعْضُ النَّاسِ إِنَّ الْقُرْبَ بِحَسَبِ الْوَصْفِ فَقَطْ. فَأَيُّ الْحُزْبَيْنِ عَلَى الصَّوَابِ وَأَيُّ الْفَرِيقَيْنِ عَلَى الْحَقِّ؛ وَإِنْ كَانَ اللَّهُ قَرِيبًا بِالذَّاتِ: هَلْ يَقْرُبُ مَعَ كَوْنِ اسْتِوَائِهِ عَلَى الْعَرْشِ أَمْ لَا؟ ثُمَّ الَّذِينَ يَقُولُونَ بِالْقُرْبِ الْوَصْفِيِّ يَدَّعُونَ بِالْقَائِلِينَ بِالْقُرْبِ الذَّاتِيِّ أَنَّهُمْ كَفَرُوا بِقَوْلِهِمْ بِالْقُرْبِ الذَّاتِيِّ. هَلْ يَجُوزُ نِسْبَةُ الْكُفْرِ إِلَى مَنْ قَالَ إِنَّ الْقُرْبَ ذَاتِيٌّ أَمْ لَا؟“

الجواب: لَمَّا كَانَ الْمُتَبَادِرُ عِنْدَ الْعَامَّةِ مِنَ الْمَعِيَّةِ الذَّاتِيَّةِ هِيَ الْمَعِيَّةُ الْحَسَبَانِيَّةُ أَبْطَلَهَا الْعُلَمَاءُ وَكَفَّرَ بَعْضُهُمُ الْقَائِلِينَ بِهَا. وَلَوْ أُرِيدَ بِهَا الْمَعِيَّةُ غَيْرُ الْمُتَكَيِّفَةِ فَلَا مَحْذُورَ فِي الْقَوْلِ بِهَا. وَالْإِمْتِنَاعُ فِي جَمَاعِهَا بِالْإِسْتِوَاءِ لِأَنَّ الذَّاتَ لَيْسَتْ بِمُتَنَا هِيَّةٍ وَالْمَعِيَّةُ لَيْسَتْ بِمُتَكَيِّفَةٍ وَمَنْ لَمْ يَقْدِرْ عَلَى اعْتِقَادِهَا بِلا كَيْفِيَّةٍ فَالْأَسْلَمُ لَهُ أَنْ يَقُولَ بِالْمَعِيَّةِ الْوَصْفِيَّةِ (ای العلمیة) فَقَطْ، وَهَذَا التَّفَرُّقُ خَرَجَ الْجَوَابُ مِنْ كُلِّ سَوَالٍ وَارْتَفَعَ كُلُّ إِشْكَالٍ. وَالْحَمْدُ لِلَّهِ الْكَبِيرِ الْمُتَعَالِ عَنْ كُلِّ مَكَانٍ وَخَيَالٍ“

(بوادر النواذر از حضرت تھانوی ص 50، 51)

ترجمہ: مسئلہ: اللہ تعالیٰ نے فرمایا: ہم اس کی شہ رگ سے زیادہ اس کے قریب ہیں۔ ایک اور مقام پر فرمایا: اور وہ اللہ تعالیٰ تمہارے ساتھ ہے۔ بعض

لوگ یہ کہتے ہیں کہ اللہ تعالیٰ کا قرب ذات اور وصف دونوں کے اعتبار سے ہے اور بعض یہ کہتے ہیں کہ قرب فقط وصف کے اعتبار سے ہے۔ ان میں سے کس کا موقف درست ہے اور کون حق پر ہے؟ اور اگر اللہ تعالیٰ بالذات قریب ہو تو کیا عرش پر مستوی ہوتے ہوئے قریب ہو گا یا نہیں؟ پھر جو لوگ قربِ وصفی کے قائل ہیں وہ قربِ ذاتی کے قائلین کے بارے میں یہ کہتے ہیں کہ یہ لوگ قربِ ذاتی کے قول کی وجہ سے کافر ہیں۔ تو جس شخص نے کہا کہ قربِ ذاتی ہے، کیا اس شخص کو کافر کہنا جائز ہے یا نہیں؟

**الجواب:** چونکہ ”معیتِ ذاتیہ“ کہنے سے عوام کا ذہن فوراً ”معیتِ جسمانیہ“ کی طرف جاتا ہے اس لیے علماء نے ایسا کہنے سے روک دیا اور بعض علماء نے معیتِ ذاتیہ کے قائلین کو کافر تک کہہ دیا اور اگر معیتِ ذاتیہ سے مراد ”معیتِ بلا کیف“ لی جائے تو اس نظریہ کا قائل ہونے میں کوئی حرج نہیں، اور معیتِ غیر متکلیفہ کو استواء (علی العرش) کے ساتھ جمع کرنا ممنوع بھی نہیں ہے، اس لیے کہ ذاتِ باری تعالیٰ متناہی نہیں اور معیتِ متکلیفہ نہیں، اور جو شخص معیتِ بلا کیفیت کے اعتقاد پر قدرت نہ رکھتا ہو تو اس کے لئے بہتر یہی ہے کہ وہ معیتِ وصفیہ یعنی علمیہ کا قائل ہو جائے۔ اس تقریر سے سارے سوال ختم ہو گئے اور سارے اشکالات حل ہو گئے اور تمام تعریفیں اللہ تعالیٰ کے لیے ہیں جو بڑا ہے اور ہر مکان اور خیال سے پاک ہیں۔

تفسیر بیان القرآن میں ﴿وَاللَّهُ مُحِيطٌ بِالْكَافِرِينَ﴾ [سورۃ البقرۃ: 19] کی تفسیر میں لکھتے ہیں:

”اس میں دلیل ہے قولِ صوفیہ کی کہ حق تعالیٰ اپنی مخلوق کو ذاتاً محیط ہے بدون اتصال اور کسی کیفیت کے نہ محض علم ہی سے محیط ہے۔“  
(تفسیر بیان القرآن: ج 1 ص 22)

(8): حضرت مولانا مفتی محمود حسن گنگوہی رحمہ اللہ (ت 1417ھ) ایک سوال کہ ”باری تعالیٰ کہاں ہیں؟“ کے جواب میں فرماتے ہیں:

اہلسنت والجماعت کا عقیدہ ہے کہ اللہ تعالیٰ ہر جگہ موجود ہے، ہر صغیر و کبیر کا عالم ہے، کوئی ذرہ اس سے مخفی نہیں، نصوصِ صریحہ اور دلائل قطعیہ سے اس کا ثبوت ہے: قال تعالیٰ: ﴿لَا يَعْزُبُ عَنْهُ مِثْقَالُ ذَرَّةٍ فِي السَّمَاوَاتِ وَلَا فِي الْأَرْضِ وَلَا أَصْغَرُ مِنْ ذَلِكَ وَلَا أَكْبَرُ إِلَّا فِي كِتَابٍ مُبِينٍ﴾ مگر اللہ تعالیٰ کے لیے دوسری اشیاء کی طرح کوئی مخصوص مکان محیط نہیں، کیونکہ وہ مکانی نہیں بلکہ واجب اور قدیم ہے اور مکان و زمان وغیرہ حادث اور اس کی پیدا کی ہوئی ہیں، پھر کوئی مکان وغیرہ کیسے محیط ہو سکتا ہے۔ (فتاویٰ محمودیہ: ج 1 ص 245)

ایک اور جگہ فرماتے ہیں:

”خدا ہر جگہ موجود ہے۔“

(ملفوظات فقیہ الامت: ج 2 ص 14)

(9): عارف باللہ حضرت مولانا شاہ حکیم محمد اختر رحمۃ اللہ علیہ (ت 1434ھ) فرماتے ہیں:

”بس ایک بات عرض کرتا ہوں، بعض لوگ مخلوق کے سامنے گناہ سے بچتے ہیں، دو چار دوست بیٹھے ہوں ہاں ان کے سامنے گناہ نہیں کرتے کیونکہ مخلوق کے سامنے ذلیل ہو جائیں گے یا مخلوق ان سے انتقام لے سکتی ہے، لیکن میں یہ پوچھتا ہوں کہ جس خلوت اور تنہائی میں انسان گناہ کرتا ہے اس وقت خدا اس کے ساتھ ہے یا نہیں؟ تو مخلوق زیادہ طاقتور یا خالق زیادہ طاقتور ہے؟ بڑی طاقت کے سامنے تو گناہ کرتے خوف نہ لگا اور کمزور مخلوق کے ڈر سے گناہ چھوڑ رہا ہے! اللہ تعالیٰ فرماتے ہیں: وَهُوَ مَعَكُمْ أَيْمًا كُنْتُمْ۔ لیکن انسان کی فطرت دیکھیے کہ چند انسان اس کو دیکھ رہے الشان والا ہمارے، آپ کے حجروں اور کمروں میں ساتھ ہے، کوٹھڑیوں میں ساتھ ہے، لیکن انسان کی فطرت دیکھیے کہ چند انسان اس کو دیکھ رہے ہوں تو وہاں گناہ سے بچتا ہے اور پھر گناہ کے لیے تنہائی تلاش کرتا ہے، راستے بند کرتا ہے، دروازے بند کرتا ہے کہ کوئی دیکھ نہ لے لیکن وہ ذات پاک جو مخلوق سے بے شمار گناہ عظیم الشان اور عظیم القدر ہے وہ وہیں ساتھ میں ہے، وَهُوَ مَعَكُمْ أَيْمًا كُنْتُمْ۔

(اہل اللہ اور صراطِ مستقیم، سلسلہ مواعظ حسنہ نمبر 21، ص 11، 12)

(10): حضرت مولانا عبدالحق حقانی رحمۃ اللہ علیہ (بانی دارالعلوم حقانیہ اکوڑہ خٹک پشاور) ایک سوال کے جواب میں فرماتے ہیں:  
 ”اللہ تعالیٰ کے لیے کائنات کے ساتھ معیت ذاتی و علمی ماننے میں کوئی تضاد نہیں کیونکہ معیت علمی سے خود معیت ذاتی متحقق ہو جاتی ہے۔“

(فتاویٰ حقانیہ: ج 2 ص 270)

(11): مفتی محمد فرید رحمۃ اللہ علیہ (دارالعلوم حقانیہ اکوڑہ خٹک پشاور) ایک سوال کے جواب میں فرماتے ہیں:  
 ”معیّت علمی اور معیت ذاتی کما لیتق بشانہ تعالیٰ میں کوئی تضاد نہیں ہے۔“

(فتاویٰ فریدیہ: ج 1 ص 392)

(12): امام اہل السنۃ حضرت مولانا محمد سرفراز خان صفدر رحمہ اللہ فرماتے ہیں:  
 ﴿وَهُوَ مَعَكُمْ أَيْنَ مَا كُنْتُمْ﴾ تم جہاں کہیں بھی ہو وہ تمہارے ساتھ ہے، ایسا نہیں ہے کہ عرش پر ہے اور ساتھ نہیں ہے، وہ ہر ایک کے ساتھ ہے، علم کے لحاظ سے، قدرت کے لحاظ سے، ذات کے لحاظ سے جو اس کی شان کے لائق ہے۔

(تفسیر ذخیرۃ الجنان: ج 4 ص 239)

(13): مفسر قرآن حضرت مولانا صوفی عبدالحمید سواتی رحمۃ اللہ علیہ فرماتے ہیں:

”اللہ تعالیٰ وجود اور ذات کے اعتبار سے قریب ہے، علم اور قدرت کے اعتبار سے بھی خدا تعالیٰ قریب ہے۔“

(معالم العرفان فی دروس القرآن: ج 3 ص 200)

(14): حضرت اوکاڑوی رحمہ اللہ فرمایا کرتے تھے: شیخوپورہ میں ختم نبوت کا جلسہ تھا۔ تو ایک شخص نے مولانا محمد علی جانندھری رحمہ اللہ سے دوران تقریر پوچھا کہ آپ یہ بتائیں کہ آپ صلی اللہ علیہ وسلم ہر جگہ حاضر اور ناظر ہیں؟ تو حضرت نے فرمایا: اگر یہاں شیخوپورہ میں ایک پلاٹ ہو تو آپ اس میں آپ علیہ السلام کا گھر بنا لو، حضرت امی عائشہ رضی اللہ عنہا کا حجرہ بنا لو! اس نے کہا: وہ یہاں کیسے بنا سکتے ہیں؟ حضرت نے فرمایا: پھر یہاں مسجد بنا لو، مسجد بنا سکتے ہو؟ اس نے کہا: جی بنا سکتے ہیں۔ فرمایا: بس یہی فرق ہے، اللہ تعالیٰ چونکہ ہر جگہ ہے تو ان کا گھر بھی ہر جگہ بن سکتا ہے اور نبی پاک صلی اللہ علیہ وسلم چونکہ ہر جگہ حاضر ناظر نہیں ہیں تو آپ کا گھر بھی ہر جگہ نہیں بن سکتا۔

(15): مفتی محمد رفیع عثمانی حفظہ اللہ رئیس دارالعلوم کراچی نے فرمایا:

”اللہ رب العزت کی ذات تو ایسی عظیم ہے کہ اس کا تصور بھی نہیں کیا جا سکتا اور وہ کسی خاص مقام تک محدود نہیں ہے، کعبہ بیت اللہ ہے تو اس کا یہ مطلب نہیں ہے کہ اللہ تعالیٰ اس کے اندر موجود ہے اس کے سوا کہیں اور موجود نہیں، ایسا نہیں بلکہ وہ تو ہر جگہ ہے۔ قرآن کریم نے فرمایا:

﴿وَهُوَ مَعَكُمْ أَيْنَ مَا كُنْتُمْ﴾

تم جہاں کہیں ہو اللہ تمہارے ساتھ ہے۔

یعنی تم جہاں بھی ہوتے ہو اللہ تمہارے ساتھ ساتھ ہوتا ہے۔ اللہ تعالیٰ ہر وقت ہمارے ساتھ ہے، اس وقت بھی ساتھ ہے، تمہارے ساتھ بھی ہے اور میرے ساتھ بھی۔ اور قرآن کریم میں ارشاد فرمایا گیا:

﴿وَمَنْ حَبَلَ إِلَيْهِ مِنْ حَبْلِ الْوَرِيدِ﴾ (سورۃ ق، آیت نمبر ۱۶)

اور ہم انسان کی شہ رگ سے بھی زیادہ اس کے قریب ہیں۔

انسان کی شہ رگ کتنی قریب ہوتی ہے، جسم کا حصہ ہے لیکن فرمایا کہ ہم ہر انسان کے اس سے بھی زیادہ قریب ہیں۔ تو اللہ رب العزت کی ذات اقدس تو لا محدود ہے وہ کسی خاص مکان کے ساتھ محدود نہیں ہے، کسی خاص مکان کے ساتھ مقید نہیں ہے۔ چنانچہ عرش پر بھی ہے، آپ

کے ساتھ بھی ہے اور میرے ساتھ بھی، ہر ایک کے ساتھ ہے اور ہر جگہ ہے۔ مدینہ میں بھی ہے اور مکہ میں بھی۔ ہر آسمان پر ہے، عرش پر بھی ہے اور کرسی پر بھی ہے۔ اللہ تعالیٰ ہر جگہ ہے تو اس لحاظ سے ہر جگہ ہی افضل ہے۔“

(ماہنامہ البلاغ: ربیع الاول ۱۴۳۴ھ / فروری ۲۰۱۳ء ص 21 خطاب حضرت مولانا محمد رفیع عثمانی)

(16): شیخ الاسلام مفتی محمد تقی عثمانی دامت برکاتہم سورۃ البقرۃ آیت نمبر 115 کی تشریح میں لکھتے ہیں:

”مشرق و مغرب سب اللہ کی مخلوق اور اس کی تابع فرمان ہیں، اللہ تعالیٰ کسی ایک جہت میں محدود نہیں، وہ ہر جگہ موجود ہے چنانچہ وہ

جس سمت کی طرف رخ کرنے کا حکم دے دے بندوں کا کام یہ ہے کہ اسی حکم کی تعمیل کریں۔“ (آسان ترجمہ: ج 1 ص 90)

(17): جامعہ العلوم الاسلامیہ علامہ محمد یوسف بنوری ٹاؤن کراچی سے جاری ہونے والا فتویٰ ملاحظہ ہو:

”س: عقائد کی اصلاح اور تعلیم کے لیے رہنمائی فرمادیں کہ اللہ تعالیٰ کہاں ہے؟

ج: اللہ تعالیٰ کی ذات ہر جگہ موجود ہے، کسی خاص مکان یا جگہ کے ساتھ مخصوص کرنا درست نہیں ہے۔“

نوٹ: یہ فتویٰ ان کی ویب سائٹ پر موجود ہے۔